

# Madonna Ta' Pinu

Sena XXXIV Vol XIII Nru. 165

April - Ġunju 2013



*La fede  
professata dalla pietra*

Atti Simposju  
minn P. Ivan M. Rupnik



# Madonna Ta' Pinu

Perjodiku ta' kull tliet xhur

Bord Editorjali: Dun Gerard Buhagiar (*Editur*),  
Dun Mikiel Galea, Francesco Pio Attard,  
Ivan Attard, Edward Depasquale.

*Il-fehmiet li jistgarru l-kittieba  
m'humiex neccessarjament daww tal-Bord Editorjali*

**Kull korrispondenza ghandha tintbaghat hekk:**

*L-Editur, "Madonna ta' Pinu"*

*Centru Kulturali Marjan, Ta' Pinu, Gharb  
Gozo GRB 1704, MALTA.*

*Tel: 2155 6187 Fax: 2156 2350*

*E-mail: tapinupublications@tapinu.org*

**Abbonament ghas-sena 2013:**

*Lokali € 6.00*

*Ewropa € 14.00*


*Barra mill-Ewropa € 18.00*

*Sostenitur Offerta Libera*

**Tinsiex iggedded  
l-Abbonament  
ghas-sena 2013**



*Sena XXXIV Vol XIII Nru. 165  
April - Ġunju 2013*



**Ritratti tal-Qoxra**

**Quddiem: Il-Familja Mqaddsa,**  
P. Marko I. Rupnik, 2012

**Wara: It-Tieg ta' Kana,**  
Pittura ta' George Fenech

**Ritratti**

*Arkivju Rit. Santwarju Ta' Pinu, Centro Aletti,  
Gerard Buhagiar, Daniel Cilia, John Cordina,  
Joseph Louis Meilaq, Joseph Xuereb.*

**stamper:** jdbprinting - tel: 2155 2219

© Copyright Ta' Pinu Publications 2013

*L-ebda parti minn artiklu jew ritratt, li jidhru fuq din ir-rivista ma jistghu jiġu  
ppubblikati minghajr il-permess bil-miktub tal-Bord Editorjali.*

## F'din il-Ħarġa...

**1** Il-Kelma tar-Rettur  
*L-Għajnejn kbar  
tal-Fidi*

**Simposju Marjan  
La Fede professata  
dalla Pietra**

**3** Introduzzjoni minn  
Mons. Mario Grech,  
Isqof ta' Għawdex

**5** Daħla  
ghas-Simposju

**7** Diskorsi ta'  
P. Marko I. Rupnik  
(4/5/2013)

**28** Wirja ta'  
Arti Sagra

**29** Ghotja ta' Pittura ta'  
George Fenech  
lis-Santwarju Ta' Pinu

**32** Prezentazzjoni  
u Tberik tal-Pittura  
*"It-Tieg ta' Kana"*

**33** *Ir-Rih li jkebbess fina  
n-Nar ta' Alla -  
Omeliya ta' Mons Isqof  
Mario Grech*

**36** Velja  
tal-Ghid tal-Assunta  
f'Ta' Pinu

## Intenzjoni ta' din il-Ħarġa



**Inpoġġu l-artisti Nsara  
taħt il-protezzjoni  
ta' Ommna Marija  
biex bl-arti tagħhom  
huma jkomplu  
jwasslu lil Kristu  
u l-messaġġ tiegħu**



## Il-Kelma tar-Rettur


Dun Gerard Buhagiar

## L-Għajnejn Kbar tal-Fidi

F'Mejju li għadda kellna x-xorti li nilqgħu fostna lil Padre Marko Ivan Rupnik, il-Ġizwita li mexxa s-Simosju bit-tema *"La Fede Professata dalla Pietra"*: il-Fidi murija, mistqarra fil-gebla. F'din il-ħarġa, kif tistgħu taraw, qed ingibu l-meditazzjonijiet u l-kummenti li Padre Rupnik għamel matul is-Simosju li nżamm fis-Sala tas-Santwarju Ta' Pinu bejn it-3 u l-4 ta' Mejju 2013. Nistgħu nġid li din il-ħarġa hija ddedikata kollha kemm hi għall-arti Kristjana.

Forsi hafna huma dawk li jaħsbu li s-sbuhija tal-arti tinsab fil-mod ta' kif din tolqot il-ġhajjn, kif tidher minn barra. Fil-fatt, quddiem xi biċċa xogħol tal-arti ta' spiss il-kummenti jkunu: "Kemmi hi sabiħa", jew: "Le, lili ma toġġobnix". Dawn il-kummenti spiss nisimġuhom anki fejn tidhol l-arti reliġjuża, l-aktar u l-aktar meta niltaqgħu mal-arti Orjentali, Biżantina.

Propju ftit granet qabel sar is-Simosju, mort fuq persuna li naf li kienet thobb l-arti u rsaqt fuqha biex nagħtiha l-inviti għal dan is-Simosju. Din, kif rat l-inviti, mill-ewwel qaltli: "Jien dawn il-figuri ma jinżlulix! Dawn mhux bħal dawk li hemm f' Lourdes u Fatima? Ma nafx x'taraw fihom daqskemm għandhom ġhajnejhom kbar!". Jien dlonk wegħibt: "Għalhekk qed nistiednek għal dan is-Simosju: biex titgħallem taqra dawn il-mużajċi u mhux biss biex thares lejhom". Din il-persuna bħal hafna oħrajn semmiet l-ġhajnejn kbar li jiffurmaw dawn il-figuri. L-ġhajnejn kbar u miftuħin beraħ iridu jfissru li dik il-persuna li fil-mużjak tidher ix-xbieha tagħha kienet kapaċi taqra s-sinjali ta' Alla f'ħajjitha. Hekk, nġid li ahna, il-Verġni Marija hija l-Mara tal-Fidi għaliex fil-ħajja tagħha ġhajnejha qatt ma nqalgħu minn fuq Alla, il-harsa tagħha kienet iffukata fuq dak li jibqa' u mhux fuq dak li jġħaddi. F'ħajjitha l-Verġni Marija nisslet verament il-Verb ta' Alla u wasslitu lilna biex ahna wkoll inkunu nistgħu nħossu l-preżenza tiegħu. Dan kollu, kif nafu, jista' jsir minn kull bniedem jekk huwa jkun kapaċi jaqra l-istorja ta' ħajtu bl-ġhajnejn tal-Fidi. Barra minn hekk, l-ġhajnejn kbar ta' Kristu jew tal-Verġni Marija li jidhru



f'dawn ix-xbihat ifissru li fuq kull bniedem hemm il-harsa divina flimkien mal-harsa materna ta' Ommna Marija. Hekk tistqarr il-Verġni Marija fil-*Magnificat*: "Xeħet għajnejh fuq iċ-ċokon tal-qaddejja tiegħu" (Lq 1:48). Kemm hija haġa sabiħa li timliena b'kuraġġ meta nintebhu li fuqna hemm il-harsa kollha mħabba ta' Alla!

Ġrajja oħra sabiħa, li sehħet propju nhar it-22 ta' Ġunju ta' din is-sena, fil-jum tal-festa tal-Madonna Ta' Pinu, kienet l-għotja ta' kwadru tat-*Tieġ ta' Kana*, xogħol artistiku tal-mejjet Ġorġ Fenech lis-Santwarju Ta' Pinu. Dan il-kwadru nġhata lis-Santwarju biex jitpoġġa fil-Kappella tal-Irtiri minn Doris, l-armla ta' Ġorġ u wliedu. Nixtieq, imma, nagħmel riflessjoni ċkejnkna dwar dan il-kwadru. Kulhadd jaf kif Ġorġ Fenech baqa' magħruf għall-arti tiegħu li kważi dejjem tirrappreżenta l-folklor u l-pajsagġ Malti. Dan jidher ukoll f'dan il-kwadru, għaliex huwa jpoġġi x-xena tat-*Tieġ ta' Kana* fil-pajsagġ Malti daqslikieku dan qed isehħ f'Malta.

Nahseb li Ġorġ hallielna riflessjoni qawwija f'dan il-kwadru. Nistħajjel lil Ġorġ li qed jinnota dak li rat Marija f'dan it-tieġ. Qed jara li l-inbid qed jonqos; iva, l-inbid tal-ferħ fil-familji tagħna qed jonqos. Tgħid dan qed isehħ għaliex il-familja Maltija u Ghawdxija qed tiflew il-harsa tagħha minn fuq Alla? Barra minn dan, il-Vanġelu tal-Festa tal-Madonna Ta' Pinu huwa propju dan ir-rakkont tat-*Tieġ ta' Kana*, fejn Marija tersaq fuq Binha u titolbu biex mill-ġdid jagħti *l-inbid it-tajjeb* lil din il-familja, inbid li jibqa' sal-ahħar. *L-inbid it-tajjeb* mhu xejn għajr il-Kelma ta' Ġesù li kull familja Nisranija jeħtieġ li tixrob biex iġġarrab il-ferħ tal-imħabba vera!

Nittama li nitgħallmu naqraw mhux biss l-arti bl-għajnejn kbar tal-Fidi, iżda kull grajja ta' hajjitna, għaliex jekk inkunu tlietna l-fidi, nahseb li tkun tgħodd għalina ċ-ċanfira ta' Ġesù: "Meta taraw shaba tielgħa mill-punent, malajr tgħidu li tkun ġejja x-xita; u hekk jigrì. U meta jonfoħ ir-riħ isfel, tgħidu li shana se tagħmel; u tagħmel tassew. Ucuħ b'oħra. Tafu taqraw wiċċ is-sema, u wiċċ l-art ukoll; mela ž-żmien ta' issa kif ma tafux tfissruh?" (Lq 12:54-56).

Is-sbuħija tal-arti Nisranija mhix qieghda tant f'dak li jidher bl-għajnejn tal-ġisem, imma tinsab wisq aktar fil-fond, tinsab fil-messaġġ dvin li trid twassal lil kull min jieqaf quddiemha biex jirrifletti u jitlob. Dan huwa dak li nixteqilkom, għeżiež qarreja tagħna: li nifthu għajnejna berah biex naraw lil Alla f'hajjitna!

Il-Paċi magħkom. ♦

# La Fede Professata dalla Pietra

## Simposju Marjan *La Fede Professata dalla Pietra* minn Patri Ivan M. Rupnik SJ



Santwarju Ta' Pinu, Ghawdex  
3 - 4 ta' Mejju 2013

Simposju Marjan  
minn P. Marko I. Rupnik SJ

### Introduzzjoni minn Mons. Mario Grech, Isqof ta' Ghawdex

*Il-Ġimgħa, 3 ta' Mejju 2013*

L-ewwel u qabel kollox nixtieq nilqa' lil Patri Rupnik. Huwa pjaċir tagħna li għandna lilek magħna u nafu b'kemm diffikultà aċċettajt l-istedina tagħna li takkumpanjana f'dan il-mument. Il-kittieb kbir Alessandro Solvenysten, f'diskors memorabbli li għamel fi Stokkolma, jidhirli li kien l-1974, qal: "Id-dinja moderna li ħaditha kontra s-siġra l-kbira tal-essri (kewni) qasmet iz-zokk ta' dak li hu veru, iz-zokk tat-tjubija. Baqa' biss iz-zokk tas-sbuħija u issa huwa dan iz-zokk wahdu li jrid il-piż kollu tal-ħajja ta' din is-siġra". Dan nistgħu nikkonfermawh ukoll f'Malta. Imma illum anki s-sbuħija tinsab f'diffikultà. Ikolli ngħid li s-sbuħija ntilfet minhabba hafna romantiċiżmu u idealiżmi, u b'konsegwenza ta' dan is-sbuħija qeda tittraskura r-relazzjoni li hemm bejn il-bniedem u l-ħajja, is-sbuħija u l-imħabba li tirrealizza ruhha.

Is-sbuħija u l-imħabba nista' ngħid li huma termini sinonimi. Ahna l-Insara nemmnu –

anzi ngħid li l-esperjenza tal-fidi li nagħmlu tikkonferma dan – li din l-imħabba realizzata hija r-Ragħaj sabih, il-Mulej, il-Kristu tal-Għid. Sintesi effikaċi tas-sbuħija tiġi pprezentata lilna minn Vavel Klerinski li jgħid: "Il-Verità rivelata u l-imħabba realizzata huma s-sbuħija". Il-verità rivelata u l-imħabba realizzata huma l-Mulej, mejjet u rxoxtat, huma s-sbuħija. Għalhekk is-sbuħija hija t-tehid tad-dinja fl-imħabba, u kif ġustament jippuntwalizza Patri Rupnik, ahna nafu li l-imħabba tirrealizza ruhha b'mod drammatiku, jiġifieri permezz tat-Tlitt Ijiem tal-Għid ta' Ġesù. Id-dramm tal-ħajja jsołvi ruħu fil-Qawmien, fil-perspettiva assolutament ta' rebħa tad-dawl.

Għezież, huwa xogħol tal-Knisja li tidhol fi djalogu mal-artisti, li diversi drabi, bil-lingwaġġ artistiku, jgħajtu u jipprotestaw għan-nuqqas ta' sbuħija vera. Din hi l-konvinzjoni ta' Patri Rupnik, li l-artist li jemmen "ihares lejn id-dinja b'għajn

spiritwali, jiġifieri fl-arti tiegħu jipprova jpoġġi fid-dieher ir-rabtiet li jeżistu li jzommu dik il-hajja li għall-ghajnejn profani tidher hekk imfarrka”. Patri Rupnik ser jgħinna nammiraw is-sbuhija vera, u hekk nawgura li din il-laqgħa, dan is-simposju, iwassalna biex nikkollaboraw fil-ħolqien ta’ spazji artističi wiesgħa f’ħajjitna. Din għalija hija waħda mid-dimensjonijiet tal-evangelizzazzjoni, u nżid nġhid li huwa kontribut għall-umanizzazzjoni tal-bniedem tal-lum.


Għalhekk jiena kuntent hafna li nista’ nintrodućilkom lil Patri Rupnik, li barra milli huwa saćerdot, artista, teologu, huwa wkoll konsultur tal-Kummissjoni għall-Promozzjoni tal-Evangelizzazzjoni Ġdida. Jekk tippermettuli, jiena nħares lejn din l-esperjenza f’dan il-kwadru. Bil-kelma u



l-esperjenza tiegħu jgħin mhux biss lill-Knisja iżda wkoll lis-soćjetà biex isaħħaħ dan id-djalogu, u hekk inkunu nistgħu napprezzaw aħjar il-vera sbuhija. ♦



*NOTA: Id-diskorsi kollha ta’ P. Rupnik u dak tal-Isqof Mario Grech saru kollha bit-Taljan. F’din il-ħarga qed ingibu traduzzjoni tagħhom li saret minn Mons. Renato Borg. B’dispjaćir tagħna ninfurmawkom li minħabba raġunijiet teknići li ma kellniex kontrol fuqhom id-diskorsi ta’ P. Rupnik li saru l-Ġimgħa, 3 ta’ Mejju ma gewx irrekordjati tajjeb u għalhekk intilfu. Għalhekk qed ingibu fil-qosor il-ħsibijiet li Padre Rupnik wassal matul l-ewwel sessjoni tas-Simposju li saret fil-jum tal-Ġimgħa, u kif ukoll id-diskorsi shaħ li saru fis-sessjoni tas-Sibt, 4 ta’ Mejju.*



**Dahla**

Fil-ġurnata tal-ġimgħa wara l-introduzzjoni ta' Mons Isqof Mario Grech, Padre Rupnik beda billi wera l-apprezzament tiegħu li jinsab fostna u dan kollu dovut għall-insistenza tar-rettur li ilu jġgri warajh diversi snin. Fl-aħhar jinsab fostna u għalkemm dan kien il-hames pajjiż li qed iżur f'temp qasir ta' għaxart'ijiem, jinsab kuntent li qieghed fostna biex flimkien nhallu l-arti turina is-Sbuhija ta' Alla, dak Alla li għażel li jinzel fostna. Alla mhux biss jidhol fl-istorja tal-bniedem iżda jaġixxi fl-istorja ta' kull wiehed. Il-bniedem jehtieg li jkun miftuħ u lest li jilqa' din il-hidma ta' Alla fih. L-arti kristjana tghinna nħarsu lejha u naraw is-sbuhija tiegħu. Naqbel perfettament ma' dak li qal Mons. Isqof fil-bidu li "is-Sbuhija u l-Verità hija wahda Paskwali". Il-Verġni Marija, kompli jghid Padre Rupnik, hija dik li tghinna naraw u mmissu s-sbuhija tal-azzjoni divina f'hajjitna. Hawn P. Rupnik beda juri u jfisser diversi xbiehat marjani fil-mużajċi tiegħu biex nitghallmu naqraw is-sbuhija tal-fidi u l-messaġġ Divin li hemm fihom.


**It-Thabbira tal-Anġlu**

L-anġlu Gabriel qed iwassal il-messaġġ divin, messaġġ li ġej mis-sema li jidher fir-rotolu miftuħ kollu deheb. Dan hu messaġġ ta' salvazzjoni waqt li l-Verġni Marija tidher tħaddan dan ir-rotolo bħal wahda li qed iddoqq l-arpa. Dan għaliex huma diversi l-padri u



kittieba orjentali li jxebbħu lil Marija mal-arpa, hija l-injam tal-arpa li fih hemm il-kordi li minnhom johorġu n-noti divini. Marija hija "il canto del Verbo. f'dan il-mużajk Marija tidher għarkubtejjja, u dan juri l-umiltà tagħha, Marija tiċċekken u thalli lil Alla jahdem fiha, b'hekk hija qed turi li Alla huwa l-uniku Sid u awtur tal-ħajja. Marija tiċċekken biex tagħti spazju lil Alla u għalhekk il-Verb jgħammar f'ġufha u jsir bniedem.

F'dan il-mużajk tat-Thabbira, Marija tidher tħaddan il-messaġġ divin imma din



il-bniedem jorqod. Hawn tajjeb ngħidu kelma dwar San Ġużepp, li huwa wkoll jilqa' l-kelma u din tqajjmu min-nghasa tiegħu u jagħmel dak kollu li jgħidlu l-anglu.

Iiija il-Kelma divina li tmexxi lill-bniedem. Hawn issir il-laqqha ta' Alla mal-bniedem interjuri. Din għandha tkun it-talba siekta tagħna, "Ejja Mulej" u l-Mulej jigi. Iva, Alla huwa prezenti fil-hajja tiegħek! Il-Verġni f'dan il-mużajk tidher bil-mant miftuh u f'id wahda iżzomm kobba tas-suf fuq il-ġuf. Il-mant miftuh ifisser li hija lesta li tilqa' lil Alla, ma

hix magħluqa fiha nfisha, waqt li l-kobba tas-suf trid tfakkarna f'dak li jgħidu l-padri tal-Knisja li meta Marija laqgħet il-kelma, il-Verb Divin gie minsuġ f'ġufha u hekk sar bniedem bħalna. Marija hija dik li tinseġ lil Alla fil-hajja tagħha u fl-istess hin il-hajja tagħha hija nisġa ta' Alla.



id-darba bilwieqfa. Marija hija disposta li tilqa' il-kelma, hija wieqfa għaliex hija taqra l-hajja tagħha għad-dawl tal-Kelma divina u l-Kelma ta' Alla hija kreattiva u ma thallix



L-aħhar mużajk li gie mfisser kien dak li juri t-tmiem tat-thabbira. L-anglu Gabrijel jitlaq u Marija tibqa' wahedha thaddan il-Kelma. F'din il-kelma hija ssib il-paċi u l-mistrieħ tagħha. Il-bniedem jsir aktar bniedem minn kemm huwa kapaċi jhaddan il-Kelma ta' Alla f'hajtu. ♦







## Diskorsi ta' P. Marko I. Rupnik

*Is-Sibt, 4 ta' Mejju 2013*

**Traduzzjoni għall-Malti  
minn Mons. Renato Borg**

Il-Verġni baqgħet wahidha mal-Kelma (kif rajna lbierah). F'ċertu sens hemm solitudni kbira, hija unika fi għrajja assolutament unika. L-anġlu telaq minn hdejha u hi baqgħet flimkien mal-Verb, li tilqgħu, li jgħaddi minn ġisimha. Imma naraw ukoll li hi stess tpoġġi għbinha fuq il-Kelma, hija wkoll tirċievi zeghila mill-Verb li laqgħet. Il-Vangelu

jfisser li Marija kienet tikkonfronta din il-Kelma? Jigifieri dak kollu li jigri fil-hajja jigi kkonfrontat mal-Kelma tas-sejha.

Hawnhekk naraw ir-romblu tal-ktieb li hi qieghda żżomm fuq qalbha, u l-id tagħha li qed iżżomm fuq għufha. Jigifieri dak li qed jigri u dak li gara lilha issa hi ttipprova tifhmu fid-dawl tal-Kelma li nġhatatilha fil-bidu. Dan huwa gherf kbir li ntilef matul it-triq, għaliex ahna nagħmlu riflessjonijiet fuq livell ta' 360°, meta l-Missirijiet tal-Knisja kienu jafu – u fl-epoka moderna hemm awturi Russi li ttrattaw hafna dan l-argument – li kull



jgħidilna li Marija kienet “iżżomm f'qalbha dawn il-kelmiet”. Kif nafu, fil-Grieg mhemmx miktub propju hekk – “conservava”, “iżżomm”, iżda li hija “confrontava”, tikkonfronta – kienet tagħmel speċi ta' dixxerniment. U għalhekk din ix-xbieha li qeghdin naraw issa turina propju dak li kienet tagħmel Marija. Għaliex xi






persuna sa mill-holqien, u b'mod iktar ċar mill-fidwa, meta Alla salvana fi Kristu, hi msejha – jiġifieri r-redenzjoni bhala vokazzjoni (sejha) –, u kull persuna giet mahluqa għax għandha vokazzjoni. U issa dak kollu li jiġri u jsehh fil-hajja tal-persuna għandu jkun ikkonfrontat u mifhum fid-dawl ta' dik l-ewwel Kelma li Alla lissinlek, l-ewwel intuwizzjoni li int kellek fuq il-hajja. Dan huwa hafna importanti, għaliex inkella wiehed daqqa jikkonfronta ruhu ma' haġa, imbagħad ma' ohra. Imma int min int? Int trid tikkonfronta dawk l-affarijiet li tgħix, tifhimhom, issib is-sens tal-ġrajjet li jsehhu f'hajtek fid-dawl tal-ewwel vokazzjoni li inti stajt tilqa' fil-qalb tiegħek. Dan għaliex il-persuna hija magħmula b'dan il-mod, jgħid Simon Frank, dan l-awtur Russu li ilni nikkwotah matul id-diskors tiegħi.

Kull persuna prattikament hija magħmula hekk, kif ġara ma' Eva u Marija. Eva gieha hsieb, intuwizzjoni, u fdat hajjitha f'idejn din l-intuwizzjoni – u kienet tragedja. Lil Marija tiġiha intuwizzjoni, tiġiha kelma, hsieb, u tafda lilha nfisha kompletament f'dan il-hsieb – u tiġi s-salvazzjoni tad-dinja. Allura Simon Frank jikkonkludi billi jgħid li prattikament

l-ebda persuna ma tista tgħix jekk ma tafdax lilha nfisha lil xi intuwizzjoni. Jekk tagħzel l-intuwizzjoni t-tajba, issehh is-salvazzjoni; jekk tagħzel l-intuwizzjoni l-hażina, il-vokazzjoni żbaljata, allura tkun haġa drammatika, biex ma ngħidux tragedja. Allura hu jistaqsi kif ahna nistgħu nkunu żguri li għandna u qegħdin insegwu l-intuwizzjoni t-tajba? Jekk, waqt li ngħixu, l-ohrajn jinnotaw li ahna sirna nixbhu lill-Iben, għaliex hu l-Kelma, allura hajjitna, jew fi kliemna jew fil-ġesti, fil-hsieb jew fl-għemil, trid issir bil-mod il-mod ritratt ta' Kristu.

Jien fil-hajja tiegħi x'jien nagħmel? Niehu l-Kelma kif laqgħetha u haddnitha Marija? Hawnhekk hija qed thaddan il-Kelma bis-saħħa u bl-id l-ohra qed tmiss il-ġuf, għax hemmhekk sehhet xi haġa. Allura l-bniedem għaraf jagħmel dan il-ġest: iżomm il-vokazzjoni u jipprova jara dak li qed jgħix x'rabta u x'relazzjoni għandu ma' din il-vokazzjoni. Dan ifisser li wiehed isir għaref: mhux biss bil-Kelma f'sens ġenerali, iżda wkoll bil-Kelma li tliissnet lilek, li hija importanti. Ma' din il-Kelma int qieghed tikkonfronta dak li qieghed tgħix.

\* \* \*



Il-Kelma ta' Alla, dan ir-romblu, jinhatt u jsir mixja, mixja li Marija timxi f'dak id-dixxerniment kontinwu, konfront kontinwu fuq dak li ntqalilha. Timxi wara dik il-Kelma li twassalha għal laqgħa, li twassalha biex tiltaqa' ma' Elizabetta. Jekk tkunu Ruma u żżuru din il-knisja, mal-ħajt faċċata ta' din il-pittura hemm il-Ħtija Originali, għaliex jiena hadt il-qari tat-8 ta' Diċembru, fejn Eva li qed tisma' tiġi kkonfrontata ma' Marija li qed tisma'. Il-frott ta' Eva huwa Kajjin, li joqtol lil Abel. Il-frott ta' Marija hija l-laqgħa. F'wahda l-iskontru, u fl-oħra għandna l-laqgħa. Dan il-konfront dirett huwa interessanti hafna.

Hawnhekk naraw li Marija tasal għand Elizabetta, li, jekk innotajtu qabel, qiegħda fuq l-għatba tad-dar u tiftah il-mantell.



Kif diġà rajna fit-Thabbira tal-Anglu, il-mantell miftuħ huwa simbolu ta' min lest li jilqa'. Elizabetta, tinsab bil-mantell miftuħ, hija tagħmel il-ġest tat-Tesment il-Qadim li tilqa' lill-Mulej. Dan huwa l-aħħar ġest tat-Testment il-Qadim u huwa wkoll il-ġest mill-iktar sinifikattiv flimkien ma' dak ta' Ġwanni l-Battista. Tant hu hekk li hawnhekk għandna l-laqgħa interjuri ta' żewġt irġiel, għaliex hawn Ġwanni l-Battista jiltaqa' mal-Messija.

Dan jurina wkoll kif għandhom ikunu l-laqgħat bejn żewġ persuni. Irridu noqgħodu dejjem attenti li niltaqgħu bhala bnedmin interjuri u mhux bhala bnedmin tal-laħam li reċiprokament inqajmu fina l-passjonijiet.

Naraw kemm hi kurjuża din il-laqgħa, għaliex Marija tasal b'għajnejha miftuħa berah, għaliex marret hekk 'il bogħod fil-muntanji tal-Lhudija, haġa perikoluża għal mara, anki għaliex hija mqanqla minn thassib: "Dak kollu li smajt u hassejt possibbli li huwa minnu?". Peress li kien intqalilha li l-kuġina tagħha hija wkoll tqila, u hi ma kinitx taf, bdiet il-mixja biex issib ukoll verifika, prova li dan huwa minnu; għaliex jekk issib lil Elizabetta tqila, allura dan ikun argument tangibbli li anki fiha qed jiġri l-istess.

Din hi l-kapaċità li wiehed jaqra s-sinjali taż-żminijiet, is-sinjali li permezz tagħhom Alla jkellimna. Il-Griegi għarfu l-ideat mill-kontemplazzjoni tal-kożmu; ahna l-Insara insiru nafu lil Alla mill-istorja. Il-Lhud kienu jafu lil Alla mill-istorja, imma minn meta Alla sar bniedem, l-istorja saret wahda qaddisa, u ahna msejhin biex naqraw dak li qed jiġri. Nistqarr li dan huwa l-punt dgħajjed tal-Kristjaneżmu f'dawn l-aħħar sekli: m'ahniex kapaċi nikkontemplaw l-istorja. Inti tista' taqra tliet miljun paġna fuq it-Tieni Gwerra Dinjija u ma ssib ebda awtur li f'hamsin paġna jgħid x'ried jgħid Alla lill-umanità b'din it-traġedja. X'inhil-Kelma ta' Alla f'din it-traġedja? Ahna sirna bħad-dinja: epidermiċi (il-qoxra ta' barra), xjentifiċi. Izda x-xjenza hija miżerabbli, ma jirnexxlihiex tifhem il-verità. Allura huwa importanti hafna dan id-dixxerniment kontinwu li jgħinna naqraw il-ġrajjet, l-avvenimenti u dak li qed jiġri.

Il-mixja ta' Marija twassalha għal-laqgħa, u Elizabetta tilqagħha, miftuħa għall-Verġni Omm. Kif tistgħu taraw, Elizabetta wkoll għandha jdejha fuq gūfha. Jiltaqgħu żewġ nisa li qegħdin imissu lil Alla permezz ta' dak li Alla qed jagħmel fihom. M'għandniex infittxu lil Alla min jaf fejn; lil Alla nsibuh propju f'dik li hi hajjiitna u mkien iżjed. Bħall-omm li qamet xi hmistax-il darba matul il-lejl u minhabba binha trid tgħid ir-Rużarju, għaliex inkella ma tkunx talbet. Jekk kull darba li qamet, din l-omm m'għexitx is-sagrament, allura ma nafx jien min jista' jagħmlu! Ma teżisti ebda haġa li tista' tiġi



kkonfrontata mat-twettiq tar-rieda ta' Alla. Tista' tagħmel tliet xhur sawm; dawn ma jistgħux jitqabblu mat-twettiq tas-sagrament, jiġifieri r-rieda ta' Alla.

Peress li hawn qeghdin f'santwarju ta' pellegrinaġġi u mhux fi knisja parrokkjali, jidhirli li din hija haġa interessanti, għaliex is-santwarju huwa bħal din il-laqgħa. Lejn is-santwarji bħal Ta' Pinu, il-pellegrin jagħmel mixja, u ma ninsewx li l-Ewropa Kristjana hafna drabi akkwistat il-fidi permezz tal-pellegrin, tal-pellegrinaġġ tal-fidi. Hafna drabi fid-diffikultajiet, fil-herba spiritwali, ir-ritorn seħħ permezz tal-pellegrinaġġ. Imma jeħtieġ li niskopru mill-ġdid is-sbuhija u r-rikkezza tal-pellegrinaġġ. Il-pellegrinaġġ jibda mill-mument li fih wiehed jibda jipprepara ruħu, imbagħad hemm mixja. Mhix l-istess haġa meta wiehed imur bil-karozza għal pellegrinaġġ, li hija haġa inqas serja biex wiehed jagħmel pellegrinaġġ. Hemm bżonn li wiehed jimxi, u hu u jimxi jrid iżomm is-skiet. Waqt din il-mixja jiġu diversi hsibijiet, imbagħad imorru u jergħu jiġu, f'xi waqtiet titkellem ftit, f'xi mument i oħra tistrieħ ftit u tieqaf, issa tiftakar haġa, imbagħad jergħu jiġu l-hsibijiet.

Ahna xi kultant ingibu ruħna ta' razzjonalisti. "Issa rridu naghmlu siegħa ta'

talb!". Irrid nara min jirnexxielu jitlob għal siegħa! Jekk jagħmel hekk, naghmillu dritt mitt metru kwadru ta' mużajk! Irrid inkun naf min hu kapaċi jimmedita l-Passjoni u l-Kruċifissjoni waqt li qiegħed jgħid ir-Rużarju! Għaliex ir-Rużarju ma jintalabx hekk. Jekk irrid nimmedita l-Passjoni ta' Kristu, allura noqgħod nimmedita l-Passjoni ta' Kristu, iżda jekk irrid ngħid ir-Rużarju, allura ngħid ir-Rużarju; iżda ma nistax naghmel it-tnejn f'daqqa. Is-saċerdot razzjonalista jgħidlek biex tgħid ir-Rużarju u timmedita. Ma tistax titlob ir-Rużarju b'dan il-mod, għaliex ir-Rużarju huwa talba għakulatorja: is-sens tagħha huwa fir-ripetizzjoni. Min jaf kemm-il darba wiehed jipprova jimmedita posta tar-Rużarju u f'moħħu jiġu elf haġa, ta' x'għadda minnu, x'għadu jrid jagħmel. Ma fhimniex l-affarijiet sewwa. Ir-Rużarju huwa talba għakulatorja, jiġifieri ta' ripetizzjoni. Filwaqt li wiehed jirripeti l-kliem qaddis, il-qalb tinhasel u titnaddaf mill-hsibijiet, il-moħħ u s-sensi jitnaddfu, u bil-mod il-mod jiġi l-Mulej, bil-mod il-mod. Halli l-hsibijiet jiġu. Ahna ġieli fittixna naghmlu bil-kontra u hafna drabi spiċċajna persuni nevrotiċi.


Hemm kittieb Sloven, Ivan Sanger, li jiddeskrivi dan hekk tajjeb: "Qeghdin fil-bidu tas-seklu ghoxrin, fi Vjenna Kattoliċisma, f'hin wiehed tiġi fuqna l-persuna responsabbli u ddr fuqna l-ghaxar studenti u tghidilna: 'Kulhadd għar-Rużarju'. Bdejna r-Rużarju, imma jien bdejt nahseb fl-gharusa tiegħi, nimmagina fil-bews passjonali li bdejt nagħtiha, u filwaqt li fommi beda jtenni l-kelmiet qaddisa, il-bews lill-gharusa tiegħi beda bil-mod il-mod isir inqas passjonali, dejjem iktar safi. Ma bqajtx inbusha, ma bqajtx nitkellem magħha, ma bqajtx nikkontemplaha, u bil-mod il-mod bdejt nitkellem mal-Mulej". Darba oħra jirrakkonta li meta beda jgħid ir-Rużarju, beda jiftakar f'ommu u t-tmien hutu: "Bdejt nahseb fit-tbatijiet li garrbet biex rabbietna u fl-ahħar spiċċajt biex nitlobha mahfra tan-nuqqasijiet tiegħi fil-konfront tagħha".

Dan huwa t-talb! Jekk inti rrabjat u tghid ir-Rużarju, irrid nara kif ser tikkontempla l-Inkurunazzjoni tal-Verġni Mbierka! M'intix kapaċi. Jekk tisforza, inti stess tifhem li hija kontra kull natura tiegħek. Din mhix haġa naturali. Bhal meta jien inkun qiegħed nikteb artiklu u ċċempilli l-istamperija għal ktieb. F'Ruma t-temp huwa rih isfel, u ċċempilli persuna u tghidli: "O Patri Marju, jien qiegħed Ruma u rrid insellimlek u niġi narak". Jekk lil din il-persuna jien nġidilha: "U żgur, ejja, inti milqugħa", dak kollu huwa falz. Jekk tghix f'din il-falzità għal hames snin, tispiċċa trid tmur għand psikjatra. Dan huwa l-frott tal-moralizmu Kristjan. Għalhekk in-nies irribellat kontra fidi bhal din, għax qalet li din ma tiswa għal xejn.

Fil-mixja tal-pellegrinaġġ jiġri ftit minn kollox, u meta wiehed jasal fis-Santwarju, wiehed m'għandux jiġri biex imur jisma' l-Quddiesa. Ahna naghmlu hekk għaliex dak li fadlilna fil-Knisja Kattolika bhala liturgija huwa l-Quddiesa. Għal kull okkażjoni naghmlu Quddiesa. Għal ċerti okkażjonijiet ahjar nifirhu ma' xulxin b'xi tazza nbid - skużawni tal-espressjoni - milli nilagħbu bid-dem m ta' Ġesù Kristu! Dan hu ġenn! Fl-antik, is-Santwarji kienu magħmula biex isir il-pellegrinaġġ ta' tmint ijiem mixi, imbagħad xhin wiehed jasal fuq iz-zuntier tal-knisja, madwar is-Santwarju kien isir bhal pellegrinaġġ, purċissjoni. U minhabba f'hekk li madwar dawn il-postijiet kien ikun hemm dawk in-nieċ, kappelli u tifikiriet oħra: biex is-saċerdot jiġbor in-nies tiegħu madwar dawn il-postijiet u jibda jippriedkalthom. Aktar tard bdew jippriedkaw il-patrijiet u bdew iwasslu xi ftit katekiżmu, ihejju l-pellegrini għall-Qrar, kienu jitolbu u jgħidu r-Rużarju, ikantaw u jagħmlu atti ta' talb oħra. Imbagħad wara xi ġranet il-pellegrin kien ikun fi stat li jista' jmur iqerr, wara kien imur ibus ir-relikwi u fl-ahħar imur jisma' l-Quddiesa. Allura, kif wiehed jista' jinnota, hemm qisu moviment li dejjem tiela' 'l fuq, dejjem jikber: kien ikun hemm thejjija serja u mhux *fast food*! Ahna llum naslu, u kif naslu, malajr il-Quddiesa u nitilqu mingħajr ma nafu x'gara. Fil-fatt il-pellegrinaġġ biex ikun tassew pellegrinaġġ hu meħtieġ iż-żmien.

Marija u Elizabetta huma barra mid-dar. Fl-ikonografija li qed naraw quddiemna l-laqgħa bejn dawn iż-żewġ nisa, issir barra, għaliex dak li jsir barra huwa hekk importanti li jhejjina biex niċċelebraw dak li jsir ġewwa.

\* \* \*



Nghaddu issa għan-Natività. L-ikonografija hija raffinata. Kif wiehed jista' jara, Marija qed tiled. Il-pittura moderna ġieli tagħmel affarijiet assurdi meta tipprezenta lil Marija, kwazi blasfemi. L-ikonografija antika turina l-ġenbejn qawwija tal-mara, għaliex in-nisa Għebrej fiż-żmien tal-Eżodu kienu jildu wahidhom biex isalvaw it-trabi maskili. In-nisa jistgħu jifhmuni ahjar meta nġid li biex il-mara tiled wahidha jrid ikollha ġenbejha qawwijn. Għalhekk l-ikonografija antika turina lill-Madonna bhala dik li ser tiled, mara b'ġenbejha qawwija, bit-tunika jew il-mantell fuq l-irkopptejn. Id-disinn jurina l-figura tal-irkoppa, għaliex biżżejjed li wiehed juri l-aċċenn għat-twelid, għall-ftuh. Dawn l-affarijiet m'għandhomx jiġu pprezentati b'mod realistiku u banali, bhal meta tisma' omelija fuq il-Verġinità tal-Madonna u tisma' wiehed jipprova jispjega l-verġinità xjentifikament u mill-aspett mediku; tisthajlu qed jipprova jispjega lil dawk li qegħdin jisimghuh kif wiehed qiegħed bilqiegħda f'rokna ġo kamra tonda. Ma tistax!

"It-tifel jitqiegħed fil-maxtura". Il-maxtura, skont San Girgor ta' Nissa, huwa




l-post tad-dnub, ghaliex il-bhima tiekol, tagħmel dawra, u tirritorna lejn il-maxtura jekk jerga' jagħtiha l-ġuħ. Allura wiehed dejjem jirritorna lejn il-post tad-dnub. Id-dnub iġib miegħu l-passjoni, u meta wiehed jidneb, kif jgħid wiehed Russu, Ivanov, wiehed ma jidnibx biex jidneb, imma jidneb ghaliex jahseb li d-dnub ser isalvah, ser jagħtih xi haġa, ser jghinu, ser iwasslu biex ihossu aħjar; jahseb li ser jilhaq xi haġa. Il-midneb jidneb għax jahseb li d-dnub ser isalvah. Għalhekk San Girgor ta' Nissa jgħid li l-bniedem jirritorna għad-dnub ghaliex jahseb li issa ser isib xi ikel aħjar, hu bħal bhima li tirritorna lejn il-maxtura.

Kif wiehed jista' jara, Alla ma ġiex bħal Ufo – “*unidentified flying object*” – imma ġie bħala ikel, ġie fil-post fejn kien hemm id-dnub. Fuq l-istess siġra li Adam u Eva xehtu harsithom, fuq l-istess siġra Kristu jhalli li jiġi mislub biex il-bniedem ikun jista' jarah. Allura Kristu jiġi u jitqiegħed f'maxtura, jiġifieri fid-dnub tal-umanità, ghaliex il-bniedem ma jistax jara iktar lil Alla imma qiegħed jara lilu nnifsu u d-dnub. Għalhekk il-bniedem isib lil Alla mhux fuq l-għolja tal-perfezzjoni tiegħu, imma fl-abbissi tad-dnub tiegħu. Hemm jiskopri l-wiċċ.

Kif tistgħu taraw, din il-maxtura jien diġà pittirtha forma ta' salib biex infakkar fis-siġra tad-dnub. It-tifel diġà huwa mlibbes saż-żokra bħall-Kurċifiss, l-idejn huma miftuħa bħal tal-Kurċifiss, ghaliex kull misteru ta' Kristu jrid jipprezenta lil Kristu shiħ. Wiehed ma jistax ipitter lil Kristu mejjet

jekk mhux ukoll Kristu haġ. Il-vera pittura liturgika hija antinomika, li tfisser lingwaġġ tal-verità li jgħid il-verità biss meta għandu ż-żewġ opposti flimkien: mejjet – haġ. Jiena nitkellem dwar Kristu meta fl-istess hin ngħid li huwa mejjet u haġ. Jekk ngħid biss li huwa haġ, ma nkunx nitkellem fuq Kristu; jekk nitkellem fuq Kristu mejjet biss, ma nkunx nitkellem fuq Kristu. Izda hu mejjet u haġ; etern u temporanju; mahluq u mhux mahluq. Dan huwa l-lingwaġġ antinomiku, u l-arti sagra hija mimlija b'dan il-lingwaġġ, ghaliex Kristu fl-istess waqt li jitwieled diġà huwa mqiegħed fil-qabar, fuq is-salib, fil-post tad-dnub; diġà huwa sinjal tal-Kurċifiss.

Jiġi muri b'mod ċar li Kristu twieled biex imut, dak li jgħidu l-Padri, il-famuż “ingann divin”. Alla jinganna lix-xitan. Kif? Billi sar bniedem. Ix-xitan jifraħ hafna! Fil-presepju Naplitan insibu x-xbieha tax-xitan li qiegħed jogħrok idejh bil-ferħ: “Issa hu ż-żmien it-tajjeb biex nagħmilhielu, issa li sar bniedem nista' nieklu”. Ma jafx li meta jieklu ser jiddiżintegra, qiegħed jiekol



il-velenu. Dan huwa l-ingann ta' Alla li jinfiltra!

Il-Verġni li qed tiled generalment ghandha id fuq ġbinha: huwa sinjal antik hafna li juri d-dubju tat-tbatija, tal-inkwetudni, ghaliex anki l-Verġni tgħix speċi ta' metanoja, ta' konverżjoni. Xi tfisser *metanoia*? Meta tfisser lil hinn minn, u *nuos* hu l-ħsieb: lil hinn mill-ħsieb. S'issa kelli ħsieb, imbagħad bit-talb Alla wricni triq oħra, u nfetħet triq oħra quddiem, rajt ahjar minn qabel. Din hija l-konverżjoni: skoprejt xi haġa li qabel ma kontx rajt. Għalhekk il-Missirijiet tal-Knisja jghidulna li l-Madonna kellha l-aħħar konverżjoni quddiem is-salib, meta l-Iben minn fuq is-salib jghallimha l-aħħar għerf, is-sens tat-tbatija. Allura dak li għalih intqal li "isalva lill-poplu tiegħu", ma kienx hemm post għalih, kellu jitwieled f'maxtura, kien irrifjutat, mhemmx post għalih. Kif inhi din il-haġa? X'inhu jiġri? Imma min-naħa l-oħra fuq il-Verġni ma jrid jidher ebda hjiel ta' tbatija oħra: il-ġisem tagħha jrid ikun totalment kompost. Hekk il-ġisem tal-Verġni ma jridx jidher jekk mhux biss fl-irkopptejn meta qieghda tiled.

\* \* \*

Niġu għall-verġinità fit-twelid (ilbierah rajna u spjegajna l-verġinità qabel it-twelid). Wiehed predikatur waqt l-eżerċizzi osserva li għalih id-diskors dwar il-verġinità tal-Madonna – jekk wilditx bhal nisa oħra jew le – ma jbidel xejn. Imma jien osservajtlu li għall-Knisja jbidel hafna. Meta kont qieghed nassisti għall-qari ta' ktieb li pprezenta lill-Madonna tiled fost l-ghajet u l-uġigh, jien qomt u tlaqt 'il barra; anki jekk kien hemm min tkaża, jien tlaqt, għax ma ridtx inhassar it-talb bl-idea żbaljata li jkolli tal-Madonna. Għax jekk il-Madonna wildet fit-tbatija, allura spiċċat, u għandhom raġun l-eretiċi kollha tal-ewwel erba' sekli u għandhom raġun Freud, Feurbach, Marx; għandhom raġun dawk il-bnedmin kollha li jghidu li "Alla huwa devastanti għall-bniedem". Feurbach jistqarr: "Iktar ma nkun imbiegħed minn Alla, ahjar għalija, iktar inkun fiż-żgur". Adam,

meta jahrab minn quddiem Alla, fl-ewwel kapitli tal-Ġenesi, jahseb li iktar ma jkun imbiegħed minn Alla iktar ikun fiż-żgur. Jekk l-għaqda ta' Alla mal-bniedem wasslet lil Marija biex titlef imqar qatra demm, għandhom raġun dawn l-awturi li tkellimna fuqhom, ghaliex dan kien ikun ifisser li l-għaqda ta' Alla mal-bniedem hija ta' tbatija għall-bniedem, tgħaffeg lill-bniedem, tferih, tagħmillu l-ħsara. Din l-għaqda m'ghandhiex tferi lill-bniedem u ma tistax tferih, anzi din l-għaqda wasslet lill-bniedem għall-milja kollha tiegħu. Marija hija mara li saret omm, imma hija wkoll verġni. Il-mara twettqet, Alla wassalha biex titwettaq, iżda mingħajr ma hadilha xejn, ma halliex li hija xxerred lanqas qatra wahda ta' demm. Dan huwa importanti hafna.

Anzi, ha nikkunsidraw dritt konsegwenza: li kieku ma kellniex niehdu l-verġinità tal-Madonna matul it-twelid, kien jiġri dak li ġara fl-aħħar sekli fl-Ewropa. Liema Kristjaneżmu żviluppajna aħna? Kristjaneżmu ta' qawwa pastorali, pastorali aggressiva, li fl-aħħar wasslet biex il-bniedem Ewropew jagħmel minn kollox biex jehles minn dan Alla Ġudeo-Kristjan u minn din il-Knisja biex ikun jista' jgħix. Intom jirnexxielkom tagħrfu li llum wasalna saħansitra għall-awtonomija umana quddiem Alla! Jien nifhem din il-frazi fuq fomm bhal ta' Ċewċesku li htieglu jitqabad għall-awtonomija ta' pajjiżu ma' Breshnev; imma li jien niġġieled għall-awtonomija



tieghi minn dak Alla li tani f'idejja lill-uniku Iben li kellu u jien qtiltu! Din x'awtonomija hi?

Bilfors ikollna nitkellmu hekk, ghaliex ghaffigna kompletament lill-bniedem; ahna rrendejna kollox dixxiplina, mhux biss l-iskola, izda wkoll il-fidi. Hekk kien ghadu jgri sa ghexieren ta' snin ilu: meta xi student li jiffrekwenta xi kulleġġ ma kienx ikun fil-hin ghar-Rużarju, kien jinghata l-kastig. Dan ghaliex? Ghaliex ahna rriduċejna kollox ghad-dixxiplina, imbagħad nistaghġbu jekk ghandna r-rivoluzzjonijiet kontra l-fidi. Huwa veru li x-xitan jahdem dejjem, izda huwa veru wkoll li ahna stess hejjejna dan kollu f'hafna affarijiet. Pastoral aggressiva, niġru wara n-nies, inlaqqgħu ż-żghażaġħ flimkien biex inkellmuhom fuq il-fidi, u huma m'ghandhom interess ta' xejn. U hekk noholqu biss allergija għall-fidi. Għamilna ċerti affarijiet impressjonanti u nsejna kompletament li l-Knisja kienet tgħid li hija tiġġenera lil uliedha b'mod verginali.


Xi jfisser verginali? Ifisser li mhux jien il-protagonista tal-fidi tiegħek, izda jien biss kollaboratur. Huwa Alla li jgħaddi u jahdem, u mhux jien bil-metodoloġija; għamilt tmien snin nistudja l-metodoloġija ta' kif nagħmlek Nisrani! Ma nintebhux li l-ħaġa minnha nfisha ma tahdimx. Il-ġisem tal-Vergni li tiled ma ntmess minn ebda tbatija propju minħabba r-raġuni li semmejna. Biex nuru kemm din il-ħaġa hija serja, għandna d-domma tal-Verginità u tal-Maternità. Meta kont qed nikteb ktieb, mort il-Gregorjana biex nikkonsulta l-librerija. Hemm innotajt li dwar il-verginità hemm eluf ta' kotba f'dawn l-aħħar tliet sekli, imma fuq il-verginità - maternità ftit. Fuq iċ-ċelibat issib hafna iktar kotba, imma fuq il-paternità taċ-ċelibati mhemmx kotba.

Ahna żviluppajna hafna l-verginità u ċ-ċelibat, il-verginità tal-mara u ċ-ċelibat tar-raġel. Jien għamilt din il-mistoqsija: Ghaliex ahna żviluppajna hafna xi ħaġa li mhix Kristjana? Ghaliex il-verginità mhix Kristjana, iċ-ċelibat mhux Kristjan. Kif

wasalna biex niżviluppaw daqshekk hi iktar ħaġa li hija pagana. Jiena sibt it-twegiba. Ghaliex għaċ-ċelibat u għall-verginità mhemmx bżonn il-fidi, mhix neċessarjament meħtieġa l-fidi; għalhekk huma pagani, għax huma frott id-deċiżjoni tagħna. Huwa jien li jien ċelibati u huwa jien li jien vergni. Dan għax l-aħħar sekli huma kollha antropocentriċi: il-bniedem li jagħmel kollox u hu l-protagonista ta' kollox, anki tal-fidi, anki tat-talb; jien li nitlob, jien li nsum, dejjem jien, jien u jien, kollox jien.

Biex dan iċ-ċelibati jsir missier huwa meħtieġ l-Ispirtu s-Santu, hija meħtieġa l-fidi. Barra mill-fidi mhux possibbli li jseħħ, barra mill-każ li fih dan iċ-ċelibati jsir missier psikoloġiku u jispiċċa jagħmel ħsara psikoloġika fuq in-nies. Imma li iċ-ċelibati jsir missier tfisser is-sinerġija u l-konverġenza tal-qawwiet tieghi ma' dawk ta' Alla. Innotaw li l-ħaġa hija serja, ghaliex id-domma mhix id-domma tal-verginità imma hija d-domma tal-Verginità u l-Maternità, tal-antonomija. Meta dawn iż-żewġ reatjiet huma flimkien li jgħidu l-verità. Imma ahna sseparajniehom faċilment minn xulxin. Għiduli b'seminarji li jedukaw lill-kandidati tagħhom għas-saċerdozju lejn il-paternità, biex ikunu missirijiet, kif isiru missirijiet meta huma ċelibati. Uruni novizzjat tar-religjużi fejn in-novizzi jigu mgħallma kif ikunu ommijiet. Il-ħaġa hija serja, għax jekk ċelibati mhux missier, ser ikun eternament imdejjaq. Ghaliex ir-raġel huwa ferħan biss meta hu missier, ghaliex huwa realizzat. Jekk il-mara mhix omm, ikun dejjem jonqosha xi ħaġa, għalhekk jeħtieġ li ssir omm jew fil-ġisem jew fl-ispirtu.

Dak li ġara hu li l-vokazzjoni tagħna nqasmet. Wasalna fi stat li biex saċerdot ikun kuntent, jeħtieġ li jkollu hamsin kompensazzjoni, irid iħossu mfahħar u gglorifikat ma nafx minn fejn u l-istess





ghan-nisa. Ir-raġel ferħan huwa r-raġel li huwa missier. Din tal-paternità u tal-maternità hija haġa serja, u dan in-nies jafuh, il-lajċi jafuh ahjar minna. Jien ġieli ltaqajt ma' pitturi anzjani famużi, ta' tmenin sena, u jibdew jtkellmu fuq soru li ltaqghu magħha ta' erba' snin, fil-*kinder garden*, u jibdew jibku, kommoşi għax kienet omm għalihom. Qatt ma mar il-knisja, ma jafx x'inhil-knisja, imma xhin jtkellem fuq dik is-soru, jibki. Kemm tkun haġa sabiħa kieku fl-iskejjel Kattoliċi l-għalliema jkunu missirijiet u ommijiet! X'meravilja! Kif jinbidel kollox!

\* \* \*




Din tinsab fi Bratislava, fir-Repubblika Slovakkja, fil-Katidral tal-Ordni Militari, u quddiem dan il-presepju hemm il-Fonti tal-Magħmudija. Għaliex Marija tpoġġi lill-iben tagħha nfaxxat, bħal wiehed mejjet, ġewwa qabar, forma ta' kalċi; għaliex il-Fonti tal-Magħmudija huwa bħal kalċi, fl-irham abjad biex ma jidhirx. Dan juri li ahna nitgħammedu fil-mewt ta' Kristu u mbagħad fil-Qawmien tiegħu. Kristu huwa tifel li jikber magħna bil-mod il-mod. Din hija haġa



sabiħa. Meta jagħmluk superjura ta' età żgħira, għidilhom li Kristu sar tifel żgħir, allura anki jien superjur li għadni tifel żgħir, imma fi żmien hmistax-il sena nitgħallem u nikber; intom għinuni, u lkoll inkunu kalmi. Jekk jien bħala ġuvni nibda nagħmilha ta' superjur, jaharbu kollha, għax jgħidu: "Dan Hitler żgħir". Jehtieg li nagħrfu nibdew bħat-tfal żgħar u nibdew nikbru ftit ftit. Allura tinnota x'tifsira kbira għandu.

Ngħidu kelma fuq San Ġuzepp. Kif taraw, San Ġuzepp qiegħed iżomm f'idejh il-bastun li qed jibda jwarrad, iz-zokk ta' Ġesse.




Titwettaq il-profezija l-kbira u turi li Alla huwa fidil fil-kelma tiegħu tal-bidu. Imma qiegħed ukoll jikkontempla, qiegħed iħares 'il fuq, jiġifieri lejn il-Missier veru ta' dan it-tifel: San Ġuzepp li jikkontempla lill-veru Missier. Kemm huma żbaljati dawk it-tpiġġiet li jipprezentaw lil San Ġuzepp

ihaddan lil Marija u t-tnejn qeghdin ihaddnu lil Ġesù! F'dawn l-ahhar xhur kelli nikteb parir lill-Kongregazzjoni tal-Fidi dwar dawn ix-xbihat, għax hija haġa perikoluża; għaliex Ġużeppi mhux missier bħalma Marija hija omm Ġesù. Tiegħu hija paternità differenti u hemm bżonn li tidher li hija paternità differenti. Huwa missier, iżda b'mod iehor.



F'dan il-presepju qeghdin taraw il-grotta. Fuq ir-ras ta' Marija l-grotta tidher il-kewkba li hija għal kollox trasparenti, imdawla; għaliex l-istess dawl li niżel mis-Sema jiġi wkoll mill-art tal-grotta, għaliex peress li Ġesù tweled fil-grotta, il-grotta mtliet bid-dawl u hija diġà xbieha tax-*sheol* – tal-imperu tad-dlamijiet li fih jidhol Kristu



wara l-mewt. Hawnhekk diġà għandna l-grotta li hija sinjal tad-dnub, tal-mewt; Ġesù jitwieled fil-grotta biex juri li hu tweled fid-dnub u fil-mewt, u jkeċċi l-mewt bid-dawl tiegħu. Id-dawl mhux ġej biss mis-sema iżda wkoll mill-art, minn taht l-art. Marija tinsab bilqiegħda fuq l-art, imma jekk tinnotaw tajjeb, din l-art hija muntanja. Hija haġa stramba kif fuq ġewwa tal-grotta nsibu muntanja: Alla dejjem juri lilu nnifsu fuq muntanja. Wiehed jitla' fuq il-muntanja biex ikun jaf lil Alla. Hawnhekk huwa Alla li jinżel. Fejn jinżel? Jinżel fid-dnub tal-bniedem, iktar tard ikun meqjus hu stess bħala dnub; għalhekk jinżel fid-dnub u fuq id-dnub hemm il-muntanja fejn Alla juri lilu nnifsu. Alla li juri lilu nnifsu fid-dnub għaliex jieħdu fuqu. Anki meta jiġi trattat bħala dnub, fil-Passjoni, fl-ahhar x'jagħmel? Jitla' fuq il-Kalvarju. Kristu kien meqjus ta' lsir, imżebblah, garrab l-umiljazzjoni, il-*kenosis* – jiċċekken – u filwaqt li jgħix dan iċ-ċokon, irid jitla' fuq il-muntanja tal-Kalvarju meta jiġi merfugh u gglorifikat mill-Missier.

Wiehed jista' jara li b'elementi żgħar, l-ikonografija tagħmel sintesi kbira. Ipprovaw hawnhekk aħsbu fuq il-logħba li hemm bejn il-grotta u l-muntanja; li fiha jidhru l-Passjoni u l-Qawmien, l-inżul u t-tluġh. Hemm kollox fiha. Ipprovaw aħsbu li l-art issir mill-ġdid art imdawla u mhux iktar mudlama. Huwa d-dnub li jagħmilha mudlama. Allura l-art tiġi salvata, issir sagrament, issir il-post fejn Alla jhobbna u jsalvana, issir il-post fejn Alla jaqtgħalna l-għatx u l-ġuħ, jitmagna u jisqina. Kif taraw, wiehed jista' ma jieqaf qatt.

Għaliex insibu l-baqra u l-ħmara?



Ghaliex, kif jghid is-Salm, anki huma sabu lis-Sid tagħhom. Fuq wara tidher l-istilla. L-art offriet il-grotta, is-smewwiet u l-univers offrew l-istilla, u l-bniedem offra l-verġni biex Alla jkun jista' jinzel. Kull bniedem jitwieled taht stilla; l-istilel iddeċidew id-destin tiegħu. Il-Missirijiet ta' Lixandra jghidulna: "Meta twieled Kristu, l-istilla tharrket", ghaliex Kristu helisna mid-determiniżmu kożmiku.

\* \* \*




Il-Familja Mqaddsa. Din saret ghal-Laqgħa Dinjija tal-Familji. Fuq il-familja rrid ngħidilkom haġa wahda biss. Il-Kardinal li qabbadni nagħmel din il-pittura qalli li trid tidher fiha d-dinja ta' zmienna: "Aghmel xi bliet, il-kompjuter eċċ...". Jien għidtlu li l-ikonografija ma ssirx b'dan il-mod. Allura hsibt x'inhil-problema tal-familja llum. Jien naħseb li l-ewwel problema tal-familja hija l-possessjoni. Skont il-mara, hi mhix maħbuba biżżejjed mir-raġel tagħha, allura thobb lil uliedha għax dawn iroddulha l-imħabba. Hekk tibda tippossiedi lil uliedha. Peress li r-raġel mhux maħbub biżżejjed mill-mara tiegħu, jibda jhobb lil ibnu, għax

jaħseb li dan l-iben jista' jkun dak li mhux hu. Hekk jibda jippossiedi lil uliedu u jkun irid li l-iben jilhaq inginier jew stati oħra tal-hajja.

Darba, meta kont l-Argentina, staqsejt lil missier li kellu sitt itfal: "X'tghidilhom int lill-missirijiet Ewropej?". Waqaf għal ftit u qalli: "Biex ihobbu lin-nisa tagħhom". It-twegħiba tiegħu kienet dommatikament eżatta, ghaliex hafna kienu jaqgħu fin-nasba li jsemmu t-tfal. Il-missier ikun missier eċċellenti jekk ihobb lil martu. Allura ddeċidejt li nagħmel din il-pittura fuq dak li kont qrajt darba mill-omeliji ta' Bakazilas: li Marija hija s-sellum ta' Ġakobb li permezz tiegħu Kristu daħal fid-dinja. Marija qieghda żżomm idejha forma ta' sellum, taraġ, biex hekk Kristu jkun jista' jimxi. Kristu għandu missjoni xi jwettaq. Huwa jrid iwettaq din il-missjoni. Hu jimxi 'l quddiem, jimxi. Marija mhix iżżomm l-idejn żgħar ta' binha Ġesù, sinjal ta' tenerezza li torbtok magħha. Le, hija ma żżommu f'xejn. Hu qed iżżomm il-mantell tagħha, iżda Hu jimxi. Dan ifisser in-nuqqas ta' possessjoni, ghaliex l-ulied għandhom il-vokazzjoni tagħhom, għandhom il-mixja tagħhom, il-persuna tagħhom. Il-ġenituri huma dak il-post li permezz tiegħu l-vokazzjoni tal-ulied tidhol fid-dinja. Dan ghaliex hemm paternità li qieghda 'l fuq, hemm id 'il fuq miftuħa, għax il-Missier jagħti kollox, jagħti lill-Iben. Dan l-Iben irid jimxi fid-dinja biex juri min hu l-Missier.

Fl-aṅġlu fuq in-naħa tal-lemin ta' Marija hemm il-ġnien tal-Għeden: huwa ġnien għani hafna, ta' hdura, kollu fjuri. Fuq il-lemin hemm il-belt, Ġerusalem tas-Sema. Bejn il-bidu tal-istorja u t-tmiem ta' Ġerusalem tas-Sema, il-familja hija l-post ipprivileġġjat fejn Alla juri ruħu. Il-familja mhix romantika, u għalhekk hawn il-Madonna m'għandhiex wiċċ ta' xi artista ta' *Hollywood*, kollha sbejha, imma għandha velu ta' niket fuqha.

Wiċċ Ġuzeppi huwa wieħed serju, ghaliex il-familja hija dmugh ta' ferħ, dmugh ta' niket, skiet ta' rabja, għiedem, wegghat, ikel li mhux imhejji, imwejjed li mhumiex



bit-tvalji. Imbagħad hemm imwejjed bil-fjuri, ta' festa, bl-inbid, ta' ferħ. Il-familja hija t-tajn, id-demmm, il-kant, il-glorja, il-ferħ li huwa kollox, u Alla pprivileġġja, għażel dan il-post.

Jehtieg li nieqfu nitkellmu fuq il-familja ideali. Tkellimt dwar il-familja għad-Djoċesi ta' Ruma fil-Bażilika tal-Lateran. Kien hemm hafna nies u maġenbi kien hemm il-Kardinal, u f'mument minnhom staqsejt lin-nies preżenti min minnhom hu kapaċi jikkontradini fuq dak li kont ser ngħid. Kulhadd qam. Ghidtilhom li hemm mara miżżewġa, tibki matul il-lejl, matul dan il-lejl. Dan il-lejl ahna qeghdin hawn u hi qieghda tibki għaliex ir-raġel hallieha seba' snin ilu u telaq ma' mara oħra. L-istess raġel halla lil dik il-mara u digà qieghed mar-raba' wahda, imma hi tibki. Tahdem u tithabat biex trabbi lil uliedha. Uliedha ta' sbatax-il sena telqu, it-tifla rritornat bix-xagħar vjola, il-guvni beda jiehu d-droga u telaq mid-dar. Hi tibki, thobb, tahdem u dejjem thejji, biex kif jirritorna l-iben, isib il-lest. Min fil-Knisja għandu l-kuraġġ jgħidli li mhux qed nitkellem fuq il-perfezzjoni taż-żwieġ? Din il-mara qed tghix il-perfezzjoni tal-familja u twassalha direttament għall-glorja tas-Sema. Silenzju shih! Ahna minn hawnhekk naraw iż-żwieġ perfett meta naraw lit-tnejn, lir-raġel u l-mara mgħannqin flimkien, digà għandhom tmenin sena, flimkien man-neputijiet, pro-neputijiet u pro-pro-neputijiet li lkoll jilagħbu fil-ġnien bil-fjuri quddiem id-dar. Dan huwa *Hollywood!* L-imħabba ta' Alla hija haġa oħra. Meta Kristu miet fuq is-salib, min ra t-twettiq tal-imħabba tal-Missier għall-bniedem? Min? Hadd, lanqas ommu li kienet taht is-salib. Hadd! Izda fil-fatt hekk kien. L-imħabba mhux dejjem tidher, imma tinħass.

\* \* \*



Dan jinsab fil-Katidral ta' Madrid. Irrid nenfasizza xi haġa oħra. Hija l-Madonna li toffri lill-Mulej lil Xmuni fit-Tempju. Ahna ninnotaw kif qieghed ihaddnu b'idejh.



Fl-ahħar ta' hajtu Xmun mhux b'idejh vojta, imma qieghed igorr lill-Messija. Hawnhekk qeghdin naraw lil Marija li qieghda toffri lil Ġesù lil Xmun fuq l-altar, u l-Bambin innifsu huwa f'moviment, li juri li qieghed jintelaq f'idejn Xmuni, irid imur għandu; għax huwa



Ġesù li jrid joffri lilu nnfsu, huwa Ġesù li qiegħed ifarraġ lill-Madonna, u mhux hi lilu. Huwa Ġesù li qiegħed izieghel b'ommu, għaliex kif tista' din l-omm tfarraġ lill-Iben ta' Alla? Huwa Hu li jfarragħa.

Jekk wiehed jgħaddi sal-Katidral ta' Madrid, ikun jista' jara li dan l-altar huwa fil-quċċata tas-salib. Minn isfel diġà jitlaq

bis-salib. Jekk imorru taht is-salib, insibu lil Marija li qed tiehu lil Binha lura mill-ġdid. Hija xbieha ta' waħda li qed tiled, kif tistgħu taraw minn riglejha li huma miftuhin, u hi qiegħda żzommu propju fejn wilditu, minn




fejn tatu l-hajja. Dawn huma riflessjonijiet li jien ġibt mill-affreski Serbi Medjevali li huma qodma hdx jew tnax-il seklu, affreski li għandhom teoloġija qawwija u kuraggjuża li ma nsibu mkien iktar. Huma hafna l-affreski li jipprezentaw lil Marija li qed tilqa' lil Ġesù minn fuq is-salib qisha qed tweldu. Il-kbir Xmuni Metafrasta jpoġġi dan il-kliem fuq fomm Marija: "Hafna drabi rqudt fi hđani r-raqda tat-tfulija; issa orqod bil-kwiet ir-raqda tal-mewt". Imma hemm San Ġwann Damaxxenu li jghid li meta Marija nisslet fi hđanha, meta Marija wildet, il-laħam tagħha ma nqasamx; iżda l-ġewwieni tagħha ċċarrat meta laqgħet fi hđanha lil binha minn fuq is-salib. Dan għaliex il-kompassjoni materna wasslet biex jinqasam il-ġewwieni tagħha, qisu kien twelid iehor. Innotaw x'qawwa teoloġika! Meta hi tilqa' l-Iben tagħna




mill-Missier hija Vergni, ma tbatix; meta tilqghu minn idejn il-bnedmin, tbatu u l-ġewwieni tagħha jinqasam. Jien bhala pittur liturġiku ridt nuri lill-Madonna li mhix tbatu, għaliex ridt nuri tnejn li huma reġdin, għaliex hija vergni u omm. Il-ħsieb li jagħmel id-Damaxxenu huwa wiehed qawwi: meta hi tirċievi minn Alla, hi titwettaq; meta l-bnedmin iroddulha lura lil Binha, il-ġisem tagħha ma jirreżistix għat-tbatija.


\* \* \*



Iktar dwar il-misteri Marjani. Fil-Knisja Sirjaka hemm saħansitra festa tal-Madonna tal-Qatta' tal-qamħ. Peress li f'Monza hemm il-Missjunarji tal-Immakulata, talbuni ħafna biex naghmlilhom kappella. Allura mort naqra l-ispirtwalità tagħhom u rajt li fil-qalba tagħha għandhom lill-Mulej bhala wiehed li jizra'. Għalhekk għamilt il-parabbola tal-bidwi li hareġ jizra'. Hemm dak kollu li nsibu fil-parabbola: il-passaġġ, ix-xewk, dak kollu li nsibu rrakkuntat fil-parabbola.



Fiċ-ċentru, taħt l-inżul tal-Ispirtu s-Santu, hemm l-art fertili li hija l-Vergni Omm, li hija l-unika art fertili.



Iż-żerriegħa li jitfa' Alla u li taqa' fil-ġuf ta' Marija fl-ahħar titla' mill-art bhal qatta'. Il-qatta' qed iżommha l-iben biex juri li l-qatta' hija l-Iben. Imma din il-qatta' trid tghaddi mill-qiegha, meta jiġi mifrud it-tiben mill-qamħ. Allura hu jghid fejn ser tiġi mderrija din il-qatta': fil-mewt ta' Kristu. Il-mewt tibilghu bħall-magna li tagħmel dan ix-xogħol, u jaqa' fiġ-*sheol*. Din id-darba jirritorna mix-*sheol* mill-ġdid bhala qatta', iżda din id-darba l-qatta' tfisser daww il-prigunieri li hu heles. Fejn qabel kienet umanità mejta, issa jipprezentaha lill-Missier kif insibu fl-Ittra lill-Efesin: meta ahna stess nistgħu nġhidu li niggustaw dan il-qamħ ta' din il-qatta', meta jsir hobż. Hu jagħmel sintesi tal-Inkarnazzjoni, ir-Redenzjoni u s-Sagrament. Kristu li jsir hobż, għaliex



il-Kelma fil-guf ta' Marija saret qamh li jista' jittiekel, li jista' jiġi maħsud. Kollox jista' jerga' jmut u jiġi mithun, imma fl-ahħar jirbah dejjem il-hobż. Din hija haġa teologikament qawwija.



Innotaw li Ġesù tarbija ghandu sieq fuq il-koxxa ta' Marija u sieq li bdiet il-mixja tagħha fid-dinja. Innotaw kif f'art riġida bhalma hija dik tal-mużajk mhemmx bżonn ta' hafna dettalji; bl-affarijiet essenzjali jirnexxielek tittrasmetti hlewwa kbira. Araw l-id ta' Ġesù fejn tasal. Tasal madwar l-ghonq tal-omm biex turi hafna hlewwa. It-tifel ghandu ghajn ta' Kristu li tghinna nidhlu fil-Passjoni.

\*\*\*



Immaġini oħra li tagħmel parti mill-*Via Crucis* li tinsab fis-Slovenja. Hawn jidhru tlett ghajnejn minflok erbgha fiż-żewġ ucuħ. Din it-tielet ghajn turi l-ghaqda tal-Omm mal-Iben. Minhabba f'hekk il-Vergni Marija hija msejha mill-Konċilju Vatikan II 'is-sieħba tal-Feddej'. Barra dan, din it-tielet ghajn tista' tkun ukoll tal-Missier, ghaliex huwa wkoll omm, l-ghajn tal-hniena Divina. Hemm ftehim perfett, ghax l-ghajnejn ilkoll qed iharsu lejn l-istess direzzjoni; hemm parteċipazzjoni reċiproka.

\*\*\*

Taht dan il-mużajk fi Franza hemm il-laqgħa ta' Marija ma' Binnha fil-Passjoni, u jidher Kristu Saċerdot. Dan huwa





Dan is-sagrificċju, dan Kristu, huwa wiehed tassew maestuż, huwa kbir kwazi sitt metri, f'Saragozza fi Spanja. Ghandu jdejh b'tali mod li kif tidhol fil-knisja tisthajlu li qiegħed isellimlek, li qiegħed jilqgħek. Ma tisthajjilx li huwa msallab. Din hija propjament l-interpretazzjoni teoloġika tal-Ittra lil-Lhud.

Marija tidher bħala djakonessa. Din ix-xbieha fil-Medjuevu kienet komuni hafna, bħal fil-Katidral ta' Monreale, fejn tidher Marija li qed tiġbor id-demm fil-purifikatur.




argument li ta' spiss indur fuqu, għaliex mit-titli Kristoloġiċi kollha jien nahseb li l-iktar profond huwa "Kristu Saċerdot". Kristu "Ragħaj" tispjega r-relazzjoni ta' Kristu mal-merħla tiegħu; Kristu "Tabib", ir-relazzjoni tiegħu mal-bniedem pazjent; Kristu "Sultan", ir-relazzjoni tiegħu mas-sudditi; Kristu "Saċerdot" tinkludi lill-bniedem u lil Alla.

Hawn qed naraw l-Inkurunazzjoni tal-Verġni Marija flimkien mal-għerusija, għax jekk tiflu sewwa Kristu qiegħed jagħtiha ċ-ċurkett u l-kuruna.


Araw kif taħdem liturġikament l-arti meta hija arti verament liturġika. Hawn l-altar, is-salib, id-demm, il-kalċi, il-figura, ir-rit, iċ-ċelebrazzjoni... kollha huma mwahħdin fi








għarja waħda. Dan jgħin lill-fidili biex jifhmu dak li huma mħumiex jaraw b'mod immedjat. Għax jekk jien nara l-hobż u l-inbid, ma nifhimx dan kollu, imma hawn huma mdahhla diversi misteri.



Hawn naraw l-Omm ta' Alla fil-glorja tas-sema. Marija dejjem fil-pożizzjoni ta' interċessjoni, dik li tidhol għal uliedha u li kontinwament magħquda mal-qaddisin f'innu ta' tifhir.

\* \* \*

U qabel nispiċċaw la qegħdin f'Malta tajjeb ngħidu xi haġa dwar dan ir-rakkont. Dan jinsab fil-knisja f'Bologna ddedikata lill-Ġisem ta' Kristu, li għandha iktar minn erba' mitt metru ta' mużajk, mużajk kbir hafna. Fuq in-naħa tal-abside tat-tieni navata għamilt ix-xena ta' Kap 27 tal-Atti tal-Appostli. Għaliex? Għaliex hija xena stramba hafna u ftit li xejn irrapprezentata.



Jiena fittixt kullimkien u qatt ma sibtha pprezentata. Spiss jiġi pprezentat in-Nawfragju ta' San Pawl, imma n-nawfragju bħala nawfragju. Imma jien għamilt ix-xena ta' Kap 27 propju bix-xena Ewkaristika. Luqa jiddeskriviha b'mod Ewkaristiku u fl-opinjoni tiegħi din ix-xena qatt ma giet ipprezentata minħabba l-biża' kbir li jistgħu jaħsbu li San Pawl qiegħed jagħmel l-Ewkaristija Mqaddsa



għall-pagani, qalb il-pagani, u qiegħed jagħti lill-pagani biex jieklu l-hobż Ewkaristiku. Dan mhux hekk. Jien studjajtu għal xahar shih qabel ma bdejt niddisinjaha. Qrajt hafna eseġeżi Patristiċi, moderni, skolastiċi dwar din ix-xena. Fl-aħħar, l-ewwel idea li gietni kienet li din ix-xena hija waħda tajba.

X'inhu dan il-hobż li jagħmel San Pawl, li kif jiddeskrivih Luqa jista' jfisser jew it-Tkattir tal-Hobż jew l-Ewkaristija? Imma peress li dawn il-mitejn u sitta u sebghin ruh huma fil-parti l-kbira pagani, u Pawlu jagħti lil kulhadd u kulhadd isalva, għaliha din hija haġa qawwija. Il-Knisja hija l-Ewkaristija għad-dinja, il-Knisja hija l-ġisem ta' Kristu li d-dinja qed tiekol. Ahna niehdu hafna pjaċir



nikkwotaw il-Missirijiet tal-Knisja u d-dokumenti tal-Konċilju Vatikan II: “Il-Knisja Sagriment tad-dinja”. Xi jfisser dan? Xi jfisser sagriment?

Jekk xi hadd jixtieq jinzel iktar fil-fond ta' din il-ħaġa, hemm ktieb ta' Alexander Schmemman, teologu kbir Russu tal-Liturġija Ortodossa, li miet żagħżuġ b'tumur fis-sena 1983: *Sacramento per la vita del mondo* (“Sagriment għall-ħajja tad-dinja”). Huwa verament qawwi. Jibda billi jgħid li Feurbach jgħaddina biż-żmien għax jgħid li “il-bniedem hu dak li jiekol”. Ma kienx jaf li kien qiegħed jgħid verità kbira. Imbagħad jgħaddi biex jispjega x'inhu s-sens tad-dinja. Is-sens huwa biex insir ikel għar-relazzjoni ma' Alla. Kull fejn inħares, dak kollu li mmiss, kulfejn nimxi, kollox ifakkarni f'Alla u jwassalni biex nigglorifikah. Id-dnub jeqred dan kollu u hekk l-art issir seduzzjoni, xewqa biex nippossiedi, li jkolli, li nuża...


X'inhom r-redenzjoni? Kristu f'din id-dinja għad jiġi mill-ġdid bħala għaqda mal-Missier, għaliex fis-sagriment id-dinja ssir il-ġisem ta' Kristu. Kristu għaqqadna mal-Missier permezz tas-sagrifiċċju. Min jista' jmantnina fir-relazzjoni tagħna mal-Missier jekk mhux l-Iben? Ebda ħaġa ma tista'. Fis-sagriment id-dinja terġa' tingħaqad f'għaqda ma' Alla. Ahna dak l-ikel għad-dinja biex id-dinja fina ssib l-ikel li bih tagħraf mill-ġdid l-għaqda tagħha ma' Alla. Din hija ħaġa tassew fantastika. Dan jitlob minna l-martirju. Imma ahna ma nistgħux naghmlu mod ieħor biex naraw lil Kristu jekk mhux fil-ġisem jew fil-laħam tiegħu. Lilna joghġobna li ahna

“ġisem ta' Kristu”, imma l-“ġisem ta' Kristu” ifisser “ġisem tal-Għid”.

Peress li din il-knisja hija kollha kemm hi ddedikata lill-Ewkaristija, fl-Ewkaristija jien ridt nissupera ċertu devozzjonalizmu.

Naħsbu ftit kif naghmlu l-Adorazzjoni tagħna. Ingib l-eżempju tal-Adorazzjoni ta' nhar Hamis ix-Xirka f'Ruma, bħal kull Ruman tajjeb, naghmel il-Viżti tas-Seba' Knejjes billejl, u nara l-glorja Ewkaristika tal-Knisja Latina! Spiss naghmlu bħal pedistall, kolonni, hafna veli u ċraret ta' kull kulur, iktar ma jkunu moderni iktar aħjar, u hafna affarijiet oħra. Imma tassew din hija l-glorja tal-Ewkaristija? Bħal meta quddiem dan kollu jkun hemm wiehed idoqq il-kitarra, f'post ieħor oħra taqra silta li ddejqek tismagħha... Allura jien ngħid li jekk ser naghmlu adorazzjoni tal-Ewkaristija, allura naghmlu adorazzjoni Ewkaristika.

Niftakar li darba minnhom kont qiegħed nagħti kors ta' eżerċizzi u qaluli li hallejt barra l-adorazzjoni Ewkaristika li huma kienu mdorrijin jagħmlu. Allura ġie deċiż li f'ċertu hin issir din l-adorazzjoni Ewkaristika. Jien inżilt għall-adorazzjoni, inżilt għarkopptejja, u wara hames minuti wiehed qam jaqra xi ħaġa mill-kitba ta' Newman, u mbagħad l-ieħor beda jkanta xi ħaġa. Wara ftit tal-hin qomt minn posti, ersaqt lejn l-altar, harist lejhom u għidtilhom: “Skuzawni, jiena hsibt li intom kellkom f'moħħkom li tagħmlu l-adorazzjoni Ewkaristika. Jekk tridu tagħmlu hekk kif qegħdin tagħmlu, allura naghmlu s-Sagriment u mmorru naqraw fis-sala. X'għandu x'jaqsam mal-adorazzjoni li inti taqra jew li tkanta xi tnax-il innu? Dak il-hin wiehed minnhom qalli: “Allura adorazzjoni kif inhi?” Jien wegħibt lil dan li l-għada konna sa niddedikaw ġurnata biex nitkellmu fuq hekk. Wiehed jispiċċa ma jifhimx iktar għaliex ċertu devozzjonalizmu esagerat kines u warrab it-teoloġija kollha. Allura għamilna din il-ġurnata u fl-aħħar għamilna l-adorazzjoni. Kienet tassew esperjenza meraviljuża li ma ninsiha qatt. Nehhejna dak kollu li kien superfluwu.




Dan għaliex kif jgħid San Ljun il-Kbir, “il-Ġisem ta’ Kristu, li kien l-opra ta’ Kristu, għadda fis-sagrament”. U Santu Wistin jgħid li “meta s-sacerdot jew id-djaknu jgħid ‘Il-Ġisem ta’ Kristu’, inti tgħid ‘Amen’”, u jkompli jgħid li hekk “inti tkun qed tagħmel il-firma fuq l-identità tiegħek”. Il-Ġisem ta’ Kristu. Iva, dak li jwieġeb in-Nisrani. Allura għalfejn qieghed tkanta? Hemm jehtieg li tikkontempla. U x’tikkontempla? Il-ġrajja kollha ta’ Kristu, mill-Inkarnazzjoni sal-glorja, ir-realtà kollha ekkleżjologika, il-Knisja kollha, kollox. Jien qieghed nikkontempla l-Ostja u qieghed nikkontempla lilna. Peress li bejnieta hemm relazzjoni diffiċli u ma niftehmux u għamluli l-hsara, jien bhalissa m’għandix il-qalb noqghod inkanta l-Ave Marija, għaliex filwaqt li nikkontempla quddiem għajnejja lil dak li għamilli l-hsara, Kristu għaqqdu miegħi fil-Ġisem tiegħu. U allura jien issa x’ser nagħmel? Nagħti preċedenza lis-sentimenti tiegħi, jew lill-azzjoni tal-Ispirtu s-Santu? Jien qieghed f’kontemplazzjoni reali, għaliex meta nikkontempla lil Kristu, inkun qieghed nikkontempla l-Knisja, b’dak kollu li aħna. Għaliex il-verità tiegħi mhix dak li nħoss; il-verità tiegħi hija dak li jien fl-Ewkaristija!

Jien mal-artisti li nahdem – unista’ niżgurakom li mhix haġa faċli tagħmel tna-x il siegħa fuq il-fallakki, u aħna nahdmu dejjem hekk – fil-bidu tal-ġurnata nagħmlu l-Quddiesa, kull filgħodu. Dan għaliex jekk il-hitana tal-knisja huma t-tila li fuqha l-Knisja tagħmel ir-ritratt tagħha, jien ma nistax inpitter ritratt tiegħi nnifsi jekk jien ma nafx min jien. Fejn jien nista’ nara lili nnifsi kif jien? Quddiem il-psikologu? Quddiem ommi? Le, huwa biss quddiem il-Ġisem ta’ Kristu li jien nara lili nnifsi, nara min jien tassew. Jien ngħid lill-artisti: “Dak li tkunu fil-Quddiesa, tkunu fil-ġurnata”. Allura dak li jiġri fil-Quddiesa għandu jiġri matul il-ġurnata. Jew jirbah fija sentiment li huwa

kontra dan kollu, jew jirbah dak li għext fl-Ewkaristija. Allura jien nikkontempla dan kollu.

Nikkontempla l-istorja għaliex fl-Ewkaristija hemm issiġillata u mohbija ċ-ċavetta tal-istorja. Għaliex hemmhekk biss jiena nsib iċ-ċavetta biex naqra l-ġrajjet. Meta Kristu kien fil-bidu tal-Aħħar Ikla, Ġwanni jgħidilna li Ġesù kien kompletament konxju li kien ser jgħaddi għand il-Missier. Allura l-Ewkaristija hija l-passaġġ għal għand il-Missier, hemmhekk hemm l-istorja kollha, it-traġedja, it-tradiment ta’ Ġuda, kollox. Araw kemm affarijiet jien irrid nikkontempla! Irrid insib dak li jgħaqqad lili ma’ Kristu, dak li jgħaqqad il-ġrajjet ma’ Kristu. Din hija l-kontemplazzjoni. Meta nsib dan, ir-reazzjoni spontanja tiegħi xi tkun? L-adorazzjoni, il-prostrazzjoni. Jekk le, ikun sempliċi sentimentalizmu romantiku.

Allura f’dak il-mużajk jien għamilt lil San Pawl li qieghed ipogġi lili nnifsu bhala hobz għad-dinja. Id-dinja giet mifdija. Wara San Pawl hemm l-anġlu li qieghed jgħidlu x’għandu jagħmel: il-vokazzjoni li jrid jasal



Ruma. Allura minhabba l-vokazzjoni u mhux għal xi kapriċċ jew għax qiegħed jibża' mill-mewt. Hu ma jistax imut hemmhekk, għax irid jasal Ruma. Peress li fil-Knisja hemm vokazzjoni u din il-vokazzjoni ahna ngorruha fid-dinja, id-dinja tista' tiblagħna imma ma tistax toqtolna, u hekk insalvaw lilna nfusna u lid-dinja. Ix-xena tghidilna dan kollu.

\* \* \*

L-ahħar haġa li ser ngħid hija xi haġa li hija għal qalb hafna r-rettur ta' dan is-Santwarju: dik li jirraġa z-zuntier tal-knisja. U hija haġa tajba, għaliex tassew li hemm bżonn li dan issir. Tkellimna hafna dwar dan u jien tal-opinjoni li l-mod ta' kif qed jaħseb li jsir huwa wkoll xi haġa tajba.



Mela l-ħsieb huwa dan: li fuq iz-zuntier fl-erba' arki li jiffurmaw jiffurmawh jagħmel il-Misteri tar-Rużarju, l-erba' gruppi tal-misteri. Barra minn hekk, il-parkeġġ jibda jsir fuq barra u mhux fuq iz-zuntier, u din diġà hija haġa importanti u tajba hafna. Skużawni imma l-unika kritika li nħoss li għandi nagħmel lil Ghawdex hija dik li jiparkjaw il-karozzi quddiem il-bibien tal-knisja! Forsi ma nafux x'inhu l-użu u t-tifsira ta' zuntier ta' knisja, aktar u aktar ta' santwarju?

Li tpoġġi l-karozza fuq iz-zuntier huwa att kuraġġjuż, haġa bħal din hawn biss rajta. Iz-zuntier huwa parti mill-knisja. Iz-zuntier għandu jkun liberu għaliex huwa fuq dan il-post, li għandha ssir il-laqgħa, it-tislama,



ir-rikonċiljazzjoni bejn in-nies li ser jidhlu fis-santwarju. Nagħtu xi eżempji mill-hajja ta' kuljum: il-mara u r-raġel li gġieldu matul it-triq issa jridu jagħmlu paċi qabel jidhlu fil-knisja, u affarijiet ohra. Ġieli lanqas tkun tista' tidhol il-knisja kif ikunu pparkjati l-karozzi. Allura l-bierah kif wasalt jien hadt ritratt biex inkun nista' ngħallem lill-istudenti ta' Sant'Anselmu kif tista' tagħmel pastorali mal-karozzi, għaliex qisu bħad-*drive-in*, "il-Quddiesa *drive-in*"!

X'inhu t-tifsira propja ta' dan il-proġett? Jistgħu jiġu f'pellegrinaġġ grupp żgħir biex jippreparaw u jhejju ruhhom biex jidhlu fis-santwarju. Iridu jibdew idahhlu f'moħħhom li l-Liturġija mhix biss il-Quddiesa, hemm hafna affarijiet li jhejju għaliha. Peress li huma erba' misterji, kull grupp jista' jiehu wiehed minnhom, jistgħu joqogħdu diversi gruppi u hafna nies, jistgħu jieqfu, jagħmlu riflessjoni qasira fuq xi silta



Biblika jew riflessjoni fuq xi xbieha biex tghinhom. B'dan il-proġett jista' jsir dak kollu mehtieg bhala preparazzjoni. Ahna nahsbu biss fl-omelija u li fl-omelija se ndaħhlu kollox: politika u affarijiet oħra li m'għandhom xejn x'jaqsmu. L-omelija hija spjegazzjoni tal-Kelma ta' Alla, imma barra wiehed jista' jgħid hafna affarijiet. Imbagħad filgħaxija l-familja tista' tohroġ flimkien, tasal bil-karozza sa ċertu post, imbagħad bil-mod il-mod tibda tersaq lejn iz-zuntier, u mhux toqgħod quddiem il-kompjuter li vvinta x-xitan jew quddiem it-televizjoni li huwa l-kuġin tax-xitan! Tagħmel passiġġata bil-kwiet, tagħti zegħila lill-Madonna, u wiehed jitgħallem kliem spiritwali f'post spiritwali. Għalhekk jiena għidt li għalija din hija idea formidabbli biex wiehed juri li l-Ġisem ta' Kristu, li jiġi fis-sagrament, għandu x'jaqsam mal-binja li hija x-xbieha tal-Knisja. Il-knisja bl-ittra żgħira hija x-xbieha tal-Knisja bl-ittra kbira, din il-Knisja li hija l-Ġisem ta' Kristu.


Allura fejn tispicċa l-Ewkaristija? Tinnotaw li jkollkom diffikultà biex tghidu eżatt fejn? Peress li ahna fl-Ewkaristija nsiru mill-ġdid konxji tagħna nfusna bhala Ġisem

ta' Kristu, allura fejn jispicċa l-Ġisem ta' Kristu? Fil-fabbrika, fid-dar... Iz-zuntier madwar dan is-santwarju irid juri kif dan il-Ġisem ta' Kristu jippenetra d-dinja, jidhol fid-dinja. Dan huwa importanti hafna biex ikun viżibbli għad-dinja u mhux ikun fgat mid-dinja, iz-zuntier jrid johloq l-ispazju tas-skiet interjuri, tas-serhan mit-tbatija ta' kuljum, fuqu irrid nibda induq il-kalma u l-paċi u mhux insibu mimli bil-karrozzi hekk li kważ jaslu sat-tabernaklu.

\*\*\*

Nixtieq tassew niringrazzja lir-rettur u lilkom tal-komunjoni li hassejt hawn fostna f'dawn il-jiem. Ser nirritorna Ruma b'din l-esperjenza ta' dawn l-uċuħ li jiena rajt hafna attenti, lesti li jilqgħu dak li ngħidilhom, hekk li stajt inħoss li dak li kont qiegħed ngħidilkom intom kontu qegħdin thossuh bhala l-fidi tagħna, u din hija haġa sabiħa. Niringrazzja lill-Isqof, għaliex il-ftit li ltaqajt miegħu għagħalni nħoss li jien nista' nkun habib tiegħu, li tista' taqşam miegħu xi ħarsa fuq il-fidi, fuq il-Knisja, fuq Kristu.

Grazzi. ♦




**La Fede Professata dalla Pietra**  
**Simposju Marjan**  
 minn P. Marko I. Rupnik SJ  
*Teologu u artist li jikkomunika l-fidi bil-możajċi*

Santwarju Nazzjonali Madonna Ta' Pinu  
 Ghawdex, Malta  
 3 - 4 ta' Mejju 2013  
[www.tapinu.org](http://www.tapinu.org)

**Id-Direzzjoni tas-Santwarju**  
 tixtieq tiringrazzja lil dawk kollha  
 li għenu biex jittella' dan is-Simposju.

**Grazzi wkoll lil dawn l-isponsors**  
 tal-ghajnuna tagħhom.





## Wirja ta' Arti Sagra waqt il-ġranet tas-Simposju Marjan fis-Sala tas-Santwarju ta' Pinu



*Bejn it-3 u l-4 ta' Mejju, fl-istess ġranet li matulhom kien qed isir is-Simposju Marjan immexxi minn P. Marko I. Rupnik SJ., fis-Sala tas-Santwarju Nazzjonali tal-Madonna ta' Pinu ttellgħet wirja ta' Arti Sagra minn diversi artisti Għawdxin.*


*L-artisti li esebixxew l-arti tagħhom f'din il-wirja huma: Margherita Borg, Jason Farrugia, Manwel Farrugia, Aaron Formosa, Dun Roberto Gauci, u Joe Meilak.*

## Ghotja ta' Pittura ta' George Fenech lis-Santwarju tal-Madonna Ta' Pinu


minn Joe Camilleri

Is-Santwarju tal-Madonna Ta' Pinu għadu kemm kiseb pittura prestigjuża tal-pittur magħruf Malti George Fenech li kien miet fil-21 t'Awwissu, 2011 fl-età sabiha ta' 85 sena. B'att notarili, il-familja Fenech irregalat il-kwadru ntitulat **It-Tieġ ta' Kana** wara li George innifsu kien wera x-xewqa li din l-opra artistika tkun esposta għall-qima tal-pubbliku f'xi maqdes ewlieni.

George Fenech hu wiehed mill-pitturi ewlenin tal-epoka moderna Maltija. Forsi baqa' magħruf l-aktar għat-trattament tal-pajsagġ Malti fejn halla timbru distintiv b'percezzjonijiet u orkestrazzjoni kromatika ta' armonija u dawl. Imma George kien magħruf ukoll għal generi oħra ta' arti.



Fosthom in-natura morta bi tlaqqiġh ta' oġġetti assoċjati mal-attività Maltija, il-kwadru-ritratt, u t-temi soċjo-folkloristiċi li jfakkruna f'bosta aspetti tal-identità kollettiva tagħna. U ma' dawn il-ġeneri nżidu wkoll l-arti sagra. Minkejja li dejjem kien dispost biex jagħti sehmu, bħal hafna artisti oħra ta' żmienu, George Fenech qajla ngħata l-opportunità ta' kummissjonijiet ta' dekorazzjoni fil-knejjes. Il-mentalità ġenerali baqgħet tkarkar ma' ċertu trijunfalizmu glorifikanti li qajla kien inebbaħ u jgħodd għat-temperament innovattiv ta' artist bħal George Fenech u għall-filosofija li l-qawwa spiritwali u psikoloġika tiskopriha fl-istess semplicità tal-hajja.



## Sfond

B'dan kollu, it-tema sagra kienet marbuta sew ma' dan l-artist li kien bniedem ta' ċertu fond spiritwali u li fir-reliġjon, bħal fin-natura, kien jara holqa ta' interazzjoni diretta ma' Alla l-Hallieq. U fis-skiet tal-istudju tiegħu, Ġorġ inqeda wkoll bil-ġeneru tal-arti sagra biex jinterpreta motivi sagri mnebbħa mill-episodji ewanġeliċi u mil-leġġendi tal-qaddisin. L-iżvilupp tan-narrattiva jingħata messagġ universali. Izda fil-biċċa l-kbira jsehħ f'ambjent u f'atmosfera lokali, l-aktar fl-inhawi tal-Mellieħa. Sahansitra fit-tema sagra, George jibqa' pittur Malti bl-għeruq u x-xniexel. Il-protagonisti tan-narrattiva aktarx jidhru fil-kostum taż-żmien rispettiv tagħhom, imma lill-karattri sekondarji jhobb jipprezentahom bi lbies kontemporanju. Hekk waqt li l-ispettatur jibqa' jidentifika l-ġrajja mas-sors dokumentattiv originali, fl-istess hin il-ġrajja hi ankrata fi spazju ġeografiku lokalizzat u fl-epoka tal-lum. Hekk juri l-kontinwità u l-validità tal-messagġ għal żmienna.

S'hemmhekk l-aspett estetiku. Imma minbarra l-estetika, biċċa pittura valida jrid ikollha wkoll kontenut li ma jwassalx biss



sal-livell dekorattiv. L-arti ta' Ġorġ Fenech taqbad l-għajn minnufih permezz ta' kompożizzjoni strutturata u organizzata tajjeb b'ċerta loġika u ċarezza, u permezz ta' kontrapposti, inklużi dawk kromatiċi. Dan kollu jstimula lill-ispettatur biex jidhol f'interazzjoni mal-opra tal-arti u jinhakem mill-ispirtu tagħha. Hekk jinfed taħt il-qoxra tal-wieċ. **Fil-fatt, il-biċċa l-kbira tal-pitturi sagri ta' Ġorġ Fenech huma xogħlijiet meditattivi u psikoloġiċi b'referenza diretta għall-imġiba umana f'waqtiet ta' kunflitt intern.**

## It-Tieg ta' Kana



**It-Tieg ta' Kana** (150 x 192 cm) jingasta sewwa f'dan il-kuntest. Tpittr fl-1987 u kien jinsab fil-kollezzjoni tal-artist. Huwa ffirmat u datat fin-naħa leminija t'isfel. George Fenech kien pittur żewġ verżjonijiet ohra tal-istess tema u li fihom uża kważi l-istess orkestrazzjoni kromatika għalkemm hemm differenzi fil-kompożizzjoni. It-tnejn huma wkoll żejt fuq it-tila u jinsabu f'kollezzjonijiet privati. Inkwatru minnhom fih id-daqs ta' 62 x 70 cm u sar fl-1996. L-ichor tpittr sentejn wara u jgħib kważi l-istess daqs.

Il-fatt li tnebbħ mill-istess tematika għall-iktar minn darba juri kemm ir-rakkont Bibliku tal-ewwel miraklu ta' Kristu kien għal qalb George. Nahseb li hu hekk mhux biss għax George kellu għozza għall-familja, għall-ordni, għall-istabbiltà u għal



konklużjonijiet felici, imma wkoll għax dan l-episodju juri l-umanità kbira ta' Sidna Ġesù - (il-ħniena, l-imħabba, ir-rispett, is-sens ta' responsabbiltà) - waqt li fl-istess hin johroġ il-qawwa Divina tiegħu. Il-qawwa umana muriġja bl-aktar semplicità u d-dinamika spiritwali jizzewġu spiss fl-arti sagra ta' George Fenech.

Žgur li George kien ilu ossessjonat minn dan il-ħsieb sa mill-1958 meta kien hejja



l-abbozz għall-kwadru li hadmu 30 sena wara, u li issa ġie rregalat lis-Santwarju tal-Madonna Ta' Pinu. Il-pittur segwa dan l-abbozz b'xi tibdil žgħir. In-narrattiva ssehh f'ambjent Malti, sewwa sew qrib żewġ arkati kbar u miftuħa li minnhom jidher is-sema diefi, il-blat ixheb u l-ikħal tal-baħar Mediterran. Din id-dehra tfakkarna fl-arkati miftuħa u fil-panorama li tinfirex minn hdejn is-Santwarju tal-Madonna tal-Mellieħa.

Fl-isfond, il-mistednin madwar il-mejda. Huma rappreżentativi tal-mistedna tar-rakkont Bibliku daqskemm tal-partecipanti kontinwi tal-lum. Il-linja orizzontali ta' dil-ġemgħa tohloq kontrappost mal-linji vertikali tax-xbihat ta' Kristu u tal-Madonna.

L-elongazzjoni tal-figuri b'panneġġi dritti tagħti ċerta monumentalità dinjituża. Fl-istess waqt, din il-linja tohloq paralleliżmu

mas-saqajn tal-arkati waqt li n-nofs kumpass tagħhom isegwi d-dahar imqawwas tal-figura tal-qaddej mgħawweġ iferra' l-ilma fil-ġarar. (Bin il-pittur, Gilbert kien ippoża biex missieru hażżeż din il-figura. Membri oħra tal-familja kienu l-mudelli tax-xbihat l-oħra)\*.

Il-figura ta' Kristu hi l-qofol tal-kompożizzjoni u fl-istess hin tinqata' għaliha. Il-volum tagħha jimla l-ispazju kważi minn isfel sa fuq. Il-lewn newtrali tal-abjad huwa sinifikattiv. L-azzjoni ssehh fil-quddemin tal-kompożizzjoni. Il-partecipanti l-oħra jintefgħu fil-perspettiva waqt li fl-istess hin jibqgħu marbuta mal-istess forzi ritmiċi. Id-drama tal-mument hi kkontrollata b'mod assolut. L-aċċenn jibqa' fuq in-nobbiltà u d-dinjità tal-waqt mistiku. L-eliminazzjoni ta' dettalji bla bżonn, it-twarrib tat-teatralità, il-kontroll kromatiku jagħmel lil din in-narrattiva wahda ordinarja u fl-istess hin straordinarja. **Ġrajja ta' attività umana ssir stqarrija tal-imħabba u tal-qawwa Divina.**


Minkejja li numerikament ma kinux estensivi wisq, bil-kwadri sagri tiegħi George Fenech ta sehem notevoli fit-tiġdid ta' din il-fergħa tal-arti Maltija. B'mod partikulari b'**It-Tieġ ta' Kana, Il-Midinba 2, Kollox Mitmum, Id-Difna ta' Kristu,** u bid-**Depożizzjoni**, wiehed mill-aqwa xogħlijiet tat-tmeninijiet. Kompetenza fid-disinn, *draughtsmanship* tajjeb u kreattività artistika huma l-baži ta' dan is-suċċess. Id-dawl u l-kulur imbagħad isawru s-sinfonija tal-hajja tal-kwadru. Darba, bl-ikbar umiltà, iżda b'konvinzjoni kbira, George Fenech stqarr miegħi li kien jitfa' ruħu kollha fil-pittura tiegħu. "Pittura mingħajr ruħ mhix arti," kien iħobb jgħid. Forsi għalhekk li x-xogħlijiet tiegħu jifgħu eku tant b'saħħtu mis-semplicità tagħhom. Mill-komuni u l-ordinarju, George hareġ il-kobor. **It-Tieġ ta' Kana** hu wiehed minn dawn il-prodotti artistici ġenwini. Il-lum sab id-Dar addattata fejn jibqa' tgħix għal dejjem, għotja ta' mħabba li tirrifletti artist li habb is-sabih u t-tajjeb u li ddedika hajtu għalihom. ♦

\* (Radd il-hajr lis-Sinjura Doris Fenech, mart il-pittur, li tatni dan it-tagħrif verbali.)

## Prezentazzjoni u tberik tal-Pittura ta' George Fenech



Fit-22 ta' Ġunju 2013, jum il-festa tas-Sejha tal-Madonna Ta' Pinu, Doris Fenech, l-armla ta' George Fenech flimkien ma' wliedha pprezentaw il-Pittura tat-Tieġ ta' Kana lis-Santwarju Nazzjonali tal-Madonna Ta' Pinu. Il-pittura li giet imbierka minn Mons. Mario Grech, Isqof ta' Ghawdex fi tmiem il-Pontifikal tal-festa, ser titpoġġa fil-kappella tad-Dar tal-Irtiri.



### Kliem Doris Fenech, l-armla tal-artist fuq din il-pittura...

Bhall-kwadri kollha ta' George Fenech li jittrattaw tema reliġjuża, *It-Tieġ ta' Kana*, li jittratta l-ewwel miraklu tal-Mulej, ma nhadimx fuq kummissjoni, iżda għax is-sugġett kellu sinifikat speċjali għal żewġi. Fil-fatt dan is-sugġett giet trtrattat minnu mill-inqas hames darbiet. L-ewwel xogħol li jittratta din it-tema jmur lura għall-aħħar tal-hamsinijiet, meta huwa kien qed jistudja Ruma, u dan is-sugġett baqa' jispirah tul il-karriera artistika tiegħu kollha.

George kien bniedem altruwist u ġeneruż għall-aħħar, u dejjem qasam it-talent u l-esperjenza artistika tiegħu mingħajr riservi. Forsi din kienet wahda mir-raġunijiet li dan l-episodju fil-hajja ta' Kristu kien jappella hafna ghalih. U forsi din ukoll kienet ir-raġuni għaliex l-artist xtaq li dan il-kwadru partikolari jitpoġġa f'post ta' talb, fejn wiehed jista' jimmedita quddiemu. ♦



# *Ir-Riħ li jkebbes fina n-Nar ta' Alla*

**276 student u student jirċievu s-Sagrament tal-Grizma tal-Isqof  
waqt Ċelebrazzjoni speċjali fl-okkażjoni tas-Sena tal-Fidi  
fuq iz-Zuntier tas-Santwarju tal-Madonna Ta' Pinu**

*Omelija ta' Mons. Mario Grech, Isqof ta' Ghawdex  
waqt iċ-Ċelebrazzjoni Djoċesana li saret nhar il-Ġimgħa, 17 ta' Mejju 2013*

Sa dalghodu konna qalbna maqtugħa jekk ir-riħ hux ha jieqaf! Imma meta llejla ingbarna biex nagħmlu l-festa tal-Ispirtu s-Santu, ir-*ruah divin*, nixtiequ li jonfoħ fuqna dan ir-riħ qaddis kif nefah fuq l-appostli dak inhar ta' Ghid il-Hamsin! Ir-riħ tal-Majjistral ngħidulu joqghod ftit iehor, imma r-riħ ta' Alla rriduh jonfoħ mhux biss hawn, imma fuq il-poplu tagħna kollu.

Intom tafu li r-riħ jaqla' u jnaddaf. L-antiki kienu jagħmlu l-qiegha u kienu jitolbu għar-riħ biex iderru l-qamħ mill-karfa. Kemm għandna bżonn li l-Ispirtu ta' Alla jonfoħ fostna biex inaddafna billi jtajjar il-karfa li tingabar madwarna u fina!

Ir-riħ jaqla' l-affarijiet mill-qiegh. Xi darba jaqla' sigar li jkunu ilhom is-snin b'għeruqhom imniżlin fil-fond. Ahna għandna bżonn ninqalghu minn ċerti qagħdiet u sitwazzjonijiet li issa habtu jdejuna u forsi qed isibuha diffiċli biex ninqalghu minnhom. Fost dawn hemm sitwazzjonijiet soċjali

bħalma hija l-problema li jkun hawn xogħol dinjituż għal kulhadd, id-diffikultajiet fil-qasam finanzjarju etc. Hemm każi fejn il-bniedem jinsab imwahaħal f'sitwazzjoni familjari jew f'relazżjoni mhix f'postha li jixtieq jinfatam minnha imma ma jistax jehles! Hemm min wehel f'xi viżżju jew preġudizzju u għalkemm ilu jithabat ma jistax johroġ minnhom.

Hemm imbagħhad min wehel f'dubji jekk ċerti valuri għadhomx validi jew le. Hemm bżonn li dan ir-riħ jaqlagħna minn ċerta duttrina żbaljata dwar il-ħajja umana, iż-żwieġ u l-familja, li jekk nehlu fiha inkunu niżbaljaw





bl-ikrah. Hemm bżonn li r-rih ta' Alla jaqlagħna minn ċerti qagħdiet fil-hajja personali tagħna. Kemm-il darba – jiena magħkom – ġie li naqtgħu qalbna li nistgħu ninqalgħu minn ċerta sitwazzjoni! Nitilfu kull tama illi għada jisbah jum ġdid fir-relazzjonijiet ta' bejnietna, fir-relazzjonijiet tal-familji tagħna, fir-relazzjonijiet bejn gruppi u oħrajn F'dawn is-sitwazzjonijiet kollha għandna bżonn inħallu r-rih t'Alla jonfoq fuqna u madwarna biex ninqalgħu minn dawn ir-raddiet.

Jekk ir-rih tad-dinja jonfoq għal wiċċna u għalhekk jittgħana lura, ir-rih ta' Alla jonfoq minn warajna u jimbuttana 'l quddiem. Hawn min qieghed jagħmel it-tajjeb, imma jaħbat jaqta' in-nifs; hawn min huwa msejjah biex jimxi wara Kristu fis-saċerdozju jew hajja ikkonsagrata u qed jibza jgħid iva lil Ġesù. Lil persuni bħal dawn, ir-rih t'Alla jmexxihom! Il-rih t'Alla mhux aġgressiv u vjolenti bħar-rih tad-dinja, imma huwa fewġa helwa li tmelles fuq il-ġilda tagħna u nħossuha tfarraġna!

Illum ahna Itqajna hawn biex inkomplu ni“elebraw is-Sena tal-Fidi. Hija l-fidi tagħna f'Alla, fl-Ispirtu s-Santu, li tqanqalna u twassalna biex niflhu l-qluġh tad-dgħajsa tagħna halli timtela b'dan ir-rih u tofroq il-mewġ tal-hajja, anki jekk il-halel tal-baħar ikunu hekk għoljin li naħsbu li sejrjn jgħarrquna.

Nirrikkmandalkom, b'mod partikulari lilkom adolexxenti, biex issejhu iktar l-Ispirtu ta' Alla, Intom għadkom żgħar, u forsi ma tifhmux dak kollu li qed ngħid illejlja, imma l-ġenituri, il-parrini, in-nanniet u z-zijiet tagħkom jifhmuni. Intom sejrjn tirċievu dan l-Ispirtu ta' Alla li jimliena bil-qdusija. Kif ir-rih huwa risorża importanti li tiġġenera l-enerġija, hekk ukoll l-Ispirtu t'Alla jaf johloq fina enerġija għat-tajjeb, anzi jagħmel minn kull wiehed minna enerġija ġdida li kapaċi ġġib bidla fis-soċjetà. Għalhekk, l-adolexxenti li qed jircievu l-Ispirtu s-Santu huma t-tama tagħna.

Intom għadkom l-iskola, u tistudjaw l-Istorja. Ġie li qrajtu fuq dik li tissejjah ir-Rivoluzzjoni Industrijali tas-seklu tmintax? Aqraw ftit fuq ir-Rivoluzzjoni Industrijali. Din ir-rivoluzzjoni li kellha effett fid-dinja, b'mod partikulari fl-Ewropa, gābet bidla mhux biss fil-mod kif il-bniedem jahdem imma fix-xjenza, fil-kultura, fl-istil tal-hajja eċ. Il-kawża li gābet din ir-rivoluzzjoni industrijali kienu in-nar u l-ilma! Il-bniedem





intebaħ li bil-swar jista' johloq l-energija; hekk kemm it-trasport fl-art u fil-baħar kif ukoll il-produzzjoni, ngħidu aħna, haħu qabħa 'l quddiem... il-ferrovija li taħdem bil-faħam; il-generazzjoni tad-dawl. Illum bilkemm jghaddilna minn moħħna kif ġew dawn il-kisbiet kollha. Dawn sehħew ghaliex il-bniedem skopra kemm għandu valur in-nar!

Issa in-nar huwa simbolu iehor li aħna nassoċjawh mal-Ispirtu s-Santu. Nhar Ghid il-Hamsin l-appostli kienu miġbura ma' Marija fiċ-Ċenaklu u "f'daqqa waħda ġie mis-sema hoħħ bħal ta' rih qawwi u mela d-dar kollha fejn kienu qegħdin u deħrulhom

ilsna qishom tan-nar li tqassmu u qagħdu fuq kull wieħed minnhom. Imtlew ilkoll bl-Ispirtu s-Santu" (Atti, 2,2-3) Jekk nużaw tajjeb din ir-risoħa, aħna għandna l-ħila li ngħibu rivoluzzjoni oħra. Hafna jiddipendi minna lkoll: jekk inħallu dan in-nar ta' Alla, bir-riħ jonfoħ fuqu halli jkompli jaqbad, jimliena b'energija tiegħu, aħna ngħibu bidla għall-aħjar fil-hajja tagħna, tal-familja, tas-soċjetà tagħna, tal-Knisja tagħna.

Din l-energija għandha isem: hi l-imħabba li jitkellem fuqha l-Vanġelu. L-Ispirtu ta' Alla hu l-Imħabba divina. Inħallu dan in-nar jahraqna bħala offerta tfuħ lil Alla l-Imbierek; inħallu lill-Ispirtu s-Santu jimliena bl-imħabba tiegħu. Din l-imħabba għandha qawwa li ġġib il-bidla li kull wieħed u waħda minna jixtieq fil-hajja tiegħu u madwaru.


Għalhekk illejla qed nagħmlu festa: biex insejhu fuqna l-Ispirtu s-Santu - biex nħallu r-riħ ta' Alla jonfoħ fuqna, ikeħħes fina dan in-nar divin, u hekk isehħ bidla fina u madwarna. ♦

## Il-Quddiesa 'live' mis-Santwarju Nazzjonali tal-Madonna Ta' Pinu

Kull nhar ta' Sibt  
fis-6.30p.m.



Radju Marija  
102.3 / 107.3 FM Stereo





# Velja tal-Għid tal-Assunta

**KANT U SALMI**


**QUDDIESA tal-Vġili**  
mmexxija minn  
**Mons Isqof Mario Grech**

**LEJL ADORAZZJONI**  
**EWKARISTIKA**

**Santwarju Ta' Pinu**  
**14 t'Awwissu 2013**  
**8.00 - 10.15 pm**

**Trasport mill-Parroċi ta' Ghawdex**  
**Trasport minn Malta organizzat minn RADJU MARIJA - 21453105**

Xandira diretta fuq Radju Marija 102.3 / 107.8 FM Stereo



## Aghiti sehmeq biex

jigu restawrati t-twieqi  
tal-*Istained Glass* li jinsabu

- fil-Kappella fejn hemm midfuna Karmni Grima u Frangisk Portelli
- fil-kappella fejn hemm midfuna Frenc tal-Gharb u r-rettur Mons Guzeppi Portelli

**Ir-restawr ta' kull tiega jiswa  
madwar €800 u €1000**


Żewġ benefatturi hallsu r-restawr tal-ewwel  
tnejn, fadal niġbru l-fondi ghal 4 oħra.

### Xogħol u Restawr li tlesta:

- 16-il tiega li jinsabu fil-koppla
- Ir-Rose Window li tinsab fil-Faccata tas-Santwarju
- Il-Faccata u l-portiku tas-Santwarju
- Installazzjoni tad-dwal tal-faccata

**Nofri donazzjoni ta' □€10 □€20 □€50 □aktar**

**Ghal kull donazzjoni tinghata Tifkira filmkien ma' irčevuta**





## It-Tieg ta' Kana

Pittura ta' George Fenech

li giet mogħtija  
lis-Santwarju Nazzjonali Ta' Pinu  
minn Doris, l-armla ta' George,  
flimkien ma' wliedhom,

biex titpogġa fil-kappella tad-Dar tal-Irtiri.